



யாழ் மாநகர மேயர் விஸ்வலிங்கம் மணிவண்ணன் தமது அரசியல் தளத்தை விஸ்தரிக்கும் நடவடிக்கை என்ற பெயரில் வவுனியாவில் நேற்று முன்தினம் நடத்திய 'உள்வீட்டு' கலந்துரையாடல் அரசியல் வட்டாரங்களில் புருவத்தை உயர்த்த பக்கம்02

காலைக்கதிர்

Kalaikkathir

விழயல் 06 வள்ளுவர் ஆண்டு 2052 ஜப்பசி 30 செவ்வாய்க்கிழமை 16.11.2021 கதிர் 11

அரசின் தடையை மீறி கொழும்பில் எதிரணி இன்று வெகுஜனப் போர்!

சில நீதிமன்றங்கள் தடை விதிப்பு; சில மறுப்பு

கொழும்பு, நவம்பர் 16
சுகாதார விதிகளைக் கடுமையாக்கி, பொது மக்கள் ஒன்று சேடுவதற்குத் தடை விதிக்கப்பட்டுள்ள போதிலும், பிரதான எதிர்க்கட்சியான ஐக்கிய மக்கள் சக்தி, இன்று தான் நடத்தத் திட்டமிட்டுள்ள தனது வெகுஜனப் போராட்டத்தை திட்டமிட்டபடியே முன்னெடுக்க உள்ளதாக கட்சியின் சிரேஷ்ட உறுப்

பினர்கள் தெரிவித்தனர்.
இந்த வெகுஜனப் போராட்டத்தைத் தடுத்து நிறுத்துமாறு பொலிஸார் நேற்று முன்தினம் கோரிக்கையை தென்னிலங்கையின் சில நீதிவான் நீதிமன்றங்கள் நிராகரித்துள்ளன. சில ஏற்றுக் கொண்டு தடை உத்தரவுகளை வழங்கியுள்ளன.

அழகிய நிலையில் கற்பிட்டியில் சடலம்

கற்பிட்டி பத்தலங்குண்டு பராமுன தீவுப்பகுதியில் அழகிய நிலையில் சடலமொன்று மீட்கப்பட்டுள்ளதாக கற்பிட்டி பொலிஸார் தெரிவித்தனர்.
பத்தலங்குண்டு பகுதியிலுள்ள கடற்படையினர் நேற்று முன்தினம் இரவு ரோந்து நடவடிக்கைகளில் ஈடுபட்ட போது, இவ்வாறு சடலம் ஒன்று கிடப்பதை அவதானித்ததுடன்,

பொளத்த, சிங்களப் பேரின ஆக்கிரமிப்பிற்கு எதிராக ஒன்று திரண்டு போராட்டங்களை முன்னெடுப்போம்!

நெடுங்கேணியில் தமிழரசுத் தலைவர் மாவை அழைப்பு
(ந.லோகதயாளன்)
யாழ்ப்பாணம், நவ.16
தமிழர் தாயகத்தில் திட்டமிட்டு மேற்கொள்ளப்படும் பொளத்த ஆக்கிரமிப்பிற்கு எதிராக ஒன்று திரண்டு போராட்டங்களை முன்னெடுக்கத் தயார் என இலங்கை தமிழரசுக் கட்சியின் தலைவர் மாவை சேனாதிராஜா தெரிவித்துள்ளார்.
வடக்கு கிழக்கில் அதிகளவான இராணுவத்தினரை குவித்து மக்களின் காணிகளை அபகரிக்கும் முயற்சிகளை கோட்பாடய - மஹிந்த அரசாங்கம் மேற்கொண்டு வருவதாகவும் அவர் சாடியுள்ளார்.
வவுனியா மாவட்டத்தின் இனப்பரம்பலை மாற்றுவதற்கு



வண. பிதா சிறில் காமினி 7 மணி நேரம் வாக்குமூலம்



அருடதந்தை சிறில் காமினி பெர்ணானடோ 7 மணி நேரம் வாக்கு மூலம் ஒன்றை வழங்கிய பின் குற்றப் புலனாய்வு

பயங்கரவாத தடைச் சட்டம் பற்றிய மீளாய்வு அறிக்கை ஜனாதிபதியிடம்!



பயங்கரவாதத் தடைச் சட்டத்தை மீளாய்வு செய்வதற்காக நியமிக்கப்பட்ட குழுவின் அறிக்கை, ஜனாதிபதி கோட்டாபய ராஜபக்ஷ விடம் நேற்றுப் பிற்பகல் ஜனாதிபதி செயலகத்தில் வைத்து கையளிக்கப்பட்டது. அக்குழுவின்

14 ஆயிரத்தை தாண்டியது கொவிட் சாவு

நாட்டில் கொவிட் தொற்றுக்கு உள்ளாகி மேலும் 21 பேர் நேற்று முன்தினம் (ஞாயிறன்று) உயிரிழந்துள்ளனர் என சுகாதார சேவைகள் பணிப்பாளர் நாயகம் உறுப்படுத்தியுள்ளார்.

ஐ.நா. அறிக்கையாளர் இலங்கை வருகின்றார்



அடிமைத்துவத்தின் சமகால வடிவங்கள் தொடர்பான ஐக்கிய நாடுகள் சபையின் விசேட அறிக்கையாளர் ரொமோயா

யாழில் எரிபொருள் தாராளம் முன்டியடிப்பு தேவையில்லை

அரச அதிபர் மக்களுக்குத் தகவல்
யாழ்ப்பாணம், நவ.16
யாழ். மாவட்டத்தில் தாராளமான எரிபொருள் கையிருப்பில் உள்ளதால் மக்களை எரிபொருள் நிலையங்களில் திரளவேண்டிய அவசியம் இல்லை என்று யாழ். மாவட்ட அரசாங்க அதிபர் க.மகேசன் தெரிவித்துள்ளார்.
நாட்டுக்குத் தேவையான எரிபொருளில் 20

எரிபொருள் நிலையங்கள் தோறும் நீண்ட வரிசைகளில் வாகனங்கள்!



நாட்டில் பெற்றோலுக்கு எவ்விதமான தட்டுப்பாடும் கிடையாது என எரிபொருள் நிரப்பு நிலைய உரிமையாளர்கள்

ரிஷாத்தின் தம்பியாருக்கும் பிணைகடும் நிபந்தனைகளுடன் விடுவிப்பு



நாடாளுமன்ற உறுப்பினர் ரிஷாத் பதியுதீனின் தம்பியாரான ரியாஜ் பதியுதீன் கடுமையான பிணை நிபந்தனைகளின் கீழ் உயர் நீதிமன்றத்தினால் விடுவிக்கப்பட்டுள்ளார்.
ஏப்ரல் 21 தாக்குதல் தொடர்பாக ஏப்ரல் மாதம் கைதான ரியாஜ் பதியுதீனுக்கு, பிணை கோரி தாக்கல் செய்யப்பட்ட மனு உயர் நீதிமன்றில்

கொவிட் பரவலைக் கட்டுப்படுத்த புதிய விதிமுறைகள் வீடுகளில் வெளியாளர்கள் 10 பேருக்கு மேல் கூடத் தடை

கொரோனா தொற்றுப் பரவலைக் கட்டுப்படுத்தும் வகையில் இன்று செவ்வாய்க்கிழமை முதல் எதிர்வரும் 30 ஆம் திகதி வரை பின்பற்ற வேண்டிய புதிய சுகாதார நடவடிக்கைகள் வழிகாட்டியை சுகாதார அமைச்சு வெளியிட்டுள்ளது.
இக்காலப்பகுதியில் சமய நிகழ்வுகள், பொது நிகழ்வுகள், திருமண நிகழ்வுகள் உள்ளிட்ட நிகழ்வுகளுக்கு

இனி இது...

(முதலாம் பக்கத் தொடர்ச்சி..)
வைத்துள்ளது.

கஜேந்திரகுமார் தலைமையிலான தமிழ்த் தேசிய மக்கள் முன்னணியில் ஆரம்பத்தில் செயற்பட்ட மணிவண்ணன் கடந்த நாடாளுமன்றத் தேர்தலை அடுத்து அந்த முன்னணியில் இருந்து வெளியேறி விட்டார் அல்லது வெளியேற்றப் பட்டுவிட்டார்.

இந்த நிலையில் தன்னைப் போன்ற - அந்த முன்னணியின் முன்னாள் உறுப்பினர்கள், ஆதரவாளர்களை - திரட்டி தமது அரசியல் பலத்தை விஸ்தரிக்கும் முயற்சியில் அவர் ஈடுபட்டிருக்கிறார் என்ற செய்தி பல தரப்புகளினாலும் முக்கியமாகக் கவனிக்கப்படுகிறது.

வவுனியா, மன்னார், முல்லைத்தீவு, கிளிநொச்சி மற்றும் யாழ்ப்பாணம் ஆகிய பகுதிகளைச் சேர்ந்தவர்களை வவுனியாவில் கூட்டிய அவர், நீண்டநேரம் மந்திராலோசனை நடத்தியிருக்கிறார். தமிழ்த் தேசிய மக்கள் முன்னணியுடன் கடந்த காலத்தில் செயற்பட்டவர்கள் என்று கூறப்படும் 20 பேர் வரையில் இந்தக் கூட்டத்தில் பங்கு பெற்றிருக்கிறார்கள் என்றும் சொல்லப்பட்டது.

சரியோ, பிழையோ தமிழ்த் தேசிய மக்கள் முன்னணிக்கு கஜேந்திரகுமார் - கஜேந்திரன் அணி உரிமை கோரி, அதனை இப்போது வழி நடத்தினாலும் கூட, அந்த முன்னணி பதிவு செய்யப்பட்ட கட்டமைப்பு ஒன்றல்ல. அத்தரப்பில் அகில இலங்கைத் தமிழ் காங்கிரஸ் கட்சி என்ற அமைப்பே அரசியல் கட்டமைப்பாகத் தேர்தல் ஆணையத்தில் பதிவு செய்யப்பட்டுள்ளது.

இந்த நிலையில் தமிழ் தேசிய மக்கள் முன்னணியின் ஆரம்ப கால கர்த்தாக்களில் பெரும்பான்மையானோர் தம் முடன் இருக்கிறார்கள் என்பதைக் காட்டி, அதனால் முன்னணியின் உரிமையாளர்கள் தாமே என்று மணிவண்ணன் அணி உரிமைகோரி செயற்படத் தயாராகி வருவதாக முக்கிய இணையத்தளம் ஒன்று செய்தி வெளியிட்டிருக்கின்றது. அந்தத் தகவல் உண்மையானது என்றால், கஜேந்திரகுமார் - கஜேந்திரன் அணி அரசியல் நெருக்கடியை எதிர்கொள்ள போகின்றது என்பது திண்ணம்.

தமிழ்த் தேசிய மக்கள் முன்னணி பதிவு செய்யப்பட்ட ஒன்றல்ல. ஏதேனும் ஒரு தரப்பு தனித்து உரிமையை வலியுறுத்தக் கூடிய ஒரு கட்டமைப்பு அல்ல அது என்பதால் தமிழ்த் தேசிய மக்கள் முன்னணியை கஜேந்திரன் அணி அணியிடம் இருந்து பறிப்பதற்காக மணிவண்ணன் தரப்பு இத்தகைய தந்திரோபாயத்தை முன்னெடுக்கக் கூடும். ஆனாலும் அத்தகைய முயற்சிக்குப் பின்னாலும் வேறு சில அரசியல் சூத்திரங்கள் புதைந்து இருக்கின்றன என வேறு வட்டாரங்களில் பேச்சு அடிபடுகின்றது.

இன்றைய நிலையில் மணிவண்ணன் தரப்புக்கு கையில் உள்ள அரசியல் பலம் மேயர் பதவி மட்டும்தான். அதுவும் கூட, வருட இறுதியில் வருகின்ற யாழ் மாநகர சபையின் வருடாந்த வரவு - செலவு திட்டத்தில் காலை வாரக்கூடிய போக்குத் தென்படுகின்றது. ஒருபுறம் தமிழரசுக் கட்சி, மறுபுறம் ஈ.பி.டி.பி. இந்த இரண்டையும் ஒன்றுக்கு எதிராக மற்றதைத் திருப்பி விட்டு, அதில் அரசியல் செய்வதன் மூலம் மேயர் பதவியைக் கைப்பற்றிக் கொண்ட மணிவண்ணனுக்கு, தொடர்ந்து அந்தப் பதவியைத் தக்க வைப்பதற்கு, அந்தத் தந்திரோபாயம் உதவாது என்ற நிலைமையே தற்போது காணப்படுகின்றது. தமிழரசு, ஈ.பி.டி.பி. ஆகிய இரண்டு தரப்பினரதும் அரசியல் அதிருப்திக்கு உள்ளாகி இருக்கும் மேயர் மணிவண்ணனை வருட இறுதியோடு மேயர் பதவியில் இருந்து உறுப்பினர் பதவிக்கு தள்ளிவிடும் நடவடிக்கைக்கு அவை - அந்த இரண்டு கட்சிகளும் - தயாராகி வருகின்றன எனத் தெரிவிக்கப்படுகிறது.

இந்தப் பின்புலத்தில் கஜேந்திரர்கள் தரப்புக்கு எதிராக - அவர்களுக்குத் தொல்லை தரும் விதத்தில் - தாம் அரசியல் பண்ணினார் என்றால், மேற்படி இரண்டு கட்சிகளும் அந்தப் பின்புலத்தில் தமக்கு மேயர் பதவிப் பிச்சையைத் தொடர்ந்து வழங்கி நிற்கும் என்று மணி தரப்பு நம்புகிறதாம். அதனால்தான் இப்போது புதிதாகத் தமிழ்த் தேசிய மக்கள் முன்னணியின் அதிகாரத்தை அல்லது

அந்த அமைப்பின் பெயரை - அந்தப் பெயருக்கான அதிகாரத்தை - சுருட்டும் முயற்சியை மணி தரப்பு முன்னெடுப்பதாக விடயமறிந்த வட்டாரங்கள் கூறுகின்றன. சோழியன் குடுமி சும்மா ஆடா தல்லவா? விவகாரம் மலிந்தால் விளக்கமாகச் சந்தைக்கு வரும். அப்போது பார்க்கலாம்..!

★
★
★
கொழும்பு இன்று ரணகளப் படலம் என்று தென்னிலங்கை உட்கவியலாளர் ஒருவர் தெரிவித்தார். வடக்கில் தமிழ்க் கட்சிகளை அடக்குவதற்கு அவ்வப்போது கையாளும் அதே தந்திரத்தை ராஜபக்ஷ அரசு இன்று பிரதான எதிர்க்கட்சிகள் தலைநகரிலும் பிற இடங்களிலும் ஏற்பாடு செய்திருக்கும் அரசு எதிர்ப்பு போராட்டங்களை அடக்குவதற்கும் கையாள்கின்றது என்கிறார் அவர்.

வடக்குக் கிழக்கில் பொத்துவில் முதல் பொலிகண்டி வரையான ஊர்வலம் முன்னெடுக்கப்பட்ட போதும், ஏனைய விடுதலைப் போராட்ட நினைவு நிகழ்வுகளின் போதும், அவற்றைத் தடுப்பதற்கு சுகாதார விதிமுறைகளையும் ஏனைய விடயங்களையும் சுட்டிக்காட்டி நீதிமன்றங்களுக்குப் பொலிஸார் செல்வது போல இப்போது கொழும்பில் - தெற்கில் - எதிரணிப் போராட்டங்களை அடக்குவதற்கும் கோட்டா அரசு அதேபோணியில் நீதிமன்றங்களை நாடி இருக்கின்றது.

இங்கு (வடக்கில்) எப்படி ஒவ்வொரு நீதிமன்றமும் ஒரே விடயத்தில், ஒன்றுக்கு ஒன்று முரணான - எதிரும் புதிருமான - உத்தரவுகளை வழங்கினவோ, அதே போன்று தெற்கிலும் இன்றைய போராட்டத்துக்கு எதிரான விடயத்திலும், முரண்பாடான உத்தரவுகளை அங்கு உள்ள நீதிமன்றங்கள் வழங்கியுள்ளன. இது தான் இலங்கையின் நீதித்துறையின் சீத்துவம்.

இந்த முரண்பாடான உத்தரவுகளை வைத்துக்கொண்டு பொலிஸ் துறைக்குப் பொறுப்பான அமைச்சர் சரத் வீரசேகர இன்று முன்னெடுக்கப் போகும் நடவடிக்கைகள் - அலப்பறைகள் - நிச்சயமாக உட்கவங்கியின் செய்திப் பணிக்கு - பசிக்கு - நல்ல தீனியாக இருக்கும் என்று நம்பலாம்.

- மின்னல் -

ரிஷாத்தின் தம்பி...

(முதலாம் பக்கத் தொடர்ச்சி..)
நேற்று விசாரணைக்கு எடுத்துக்கொள்ளப்பட்டது.

இதன்போதே அவரைக் கடுமையான நிபந்தனைகளுடன் விடுவிக்க உயர் நீதிமன்றம் தீர்மானித்தது.

உயிர்த்த ஞாயிறு பயங்கரவாதத்தாக்குதலுடன் தொடர்புடைய சந்தேகத்தின் பேரில் ரியாஜ் பதியுதீன் கைது செய்யப்பட்டு, பயங்கரவாதத் தலைச் சட்டத்தின் கீழ் விளக்கமறியலில் வைக்கப்பட்டிருந்தார்.

குற்றப் புலனாய்வுப் பிரிவினர் தம்மைக் கைது செய்திருப்பது சட்டவிரோதமானது என அறிவிக்கக் கோரி ரியாஜ் பதியுதீன் தாக்கல் செய்த அடிப்படை உரிமை மீறல் மனுவை விசாரிப்பதற்கு உயர் நீதிமன்றம் அனுமதி வழங்கி இந்த உத்தரவைப் பிறப்பித்துள்ளது.

நீதியரசர்களான விஜித் மலல்கொட, முர்து பெர்னாண்டோ மற்றும் காமினி அமரசேகர ஆகிய மூவரடங்கிய நீதியரசர்கள் குழாம் இந்த உத்தரவை பிறப்பித்துள்ளது.

நாடாளுமன்ற உறுப்பினர் ரிஷாத்த் பதியுதீனும் இதே போன்ற குற்றச்சாட்டில் கைது செய்யப்பட்டு தடுப்புக் காவலில் வைக்கப்பட்டிருந்த பின்னர் அண்மையில் பிணையில் விடுவிக்கப்பட்டிருந்தார். அவரைத் தொடர்ந்து அவரது சகோதரர் இப்போது விடுவிக்கப்பட்டிருக்கின்றார்.

பயங்கரவாத தடைச்...

(முதலாம் பக்கத் தொடர்ச்சி..)
தலைவரும் பாதுகாப்புச் செயலாளருமான ஜெனரல் (ஓய்வுநிலை) கமல் குணரத்ன, அறிக்கையின் முதல் பிரதியை ஜனாதிபதியிடம் கையளித்தார்.

தேசிய பாதுகாப்பின் அம்சங்கள் தொடர்பாகப் பல்வேறு தரப்பினரிடையே நிலவும் கருத்தைக் கவனத்திற்கொண்டு, 1979 ஆம் ஆண்டின் 48 ஆம் இலக்க பயங்கரவாதத் தடுப்பு (குற்காலிக ஏற்பாடுகள்) சட்டத்தை மீளாய்வு செய்வதற்காக ஜனாதிபதியால் நியமிக்கப்பட்ட அமைச்சு

யாழ் அரசடியில் சமூகவிரோத கும்பல் அடடகாசம்; ஒருவர் மீது வாள்வெட்டு!

வீடுகள், உடைமைகளுக்கும் சேதம்!

யாழ்ப்பாணம் அரசடி மற்றும் பழம் வீதியில் ஞாயிறு இரவு சமூக விரோத கும்பல் ஒன்று வீடுகளுக்கும் சொத்துகளுக்கும் சேதம் ஏற்படுத்தியுள்ளமையுடன் ஒருவர் மீது வாள் வெட்டுத் தாக்குதலும் மேற்கொண்டுள்ளதாக யாழ்ப்பாணம் பொலிஸார் தெரிவித்தனர்.

மோட்டார் சைக்கிளில் வந்த 25க்கும் மேற்பட்ட சமூக விரோத கும்பல் அரசடி வீதி பகுதியில் இரண்டு வீடுகளை அடித்து உடைத்துச் சேதம் விளைவித்தது. அரசடி வீதி பகுதியில் உள்ள வீடொன்றின் மீது பெற்றோல் குண்டு வீச்சு தாக்குதல் மேற்கொள்ளப்பட்டுள்ளது. இதன்போது வீட்டின் கதவுகள் அடித்து உடைத்துச் சேதமாக் கப்பட்டுள்ளன.

அதே கும்பல் பழம் வீதியில் உள்ள வீடு ஒன்றிற்குள் புகுந்து தூக்கத்தில் இருந்த பெண்களை அச்சுறுத்தி அடாவடியில் ஈடுபட்டதுடன் கதிரைகள், மேசைகள், கண்ணாடிகளை அடித்துச் சொத்துகளுக்குச் சேதம் விளைவித்துள்ளது.

சரவை உபகுழுவிற்கு பரிந்துரைகளை வழங்குவதற்காக இந்த நிபுணர் குழு, கடந்த ஜூன் 24 ஆம் திகதி நியமிக்கப்பட்டது. பாதுகாப்பு செயலாளர் ஓய்வுபெற்ற ஜெனரல் கமல் குணரத்ன தலைமையில் இந்தக் குழு நியமிக்கப்பட்டிருந்தது.

அரசின் தடையை...

(முதலாம் பக்கத் தொடர்ச்சி..)
கொழும்பு பிரதம நீதிவான் நீதிமன்றம் இத்தகைய கோரிக்கையை நேற்று நிராகரித்துள்ளது.

சுகாதார சேவைகள் பணிப்பாளர் நாயகத்தினால் நேற்று வெளியிடப்பட்டுள்ள புதிய சுகாதார வழிகாட்டல்களுக்கமைய, மேற்படி ஆர்ப்பாட்டத்தை முன்னெடுக்காமல் தடுக்கும் உத்தரவொன்றை பிறப்பிக்குமாறு வாழைத்தோட்டம் பொலிஸார் நீதிமன்றிடம் கோரிக்கை ஒன்றை முன் வைத்திருந்தனர்.

கொழும்பு பிரதம நீதிவான் நீதிமன்றம் அந்த கோரிக்கையை நிராகரித்து உத்தரவிட்டுள்ளது.

எனினும் எதிக்கட்சியினரின் ஆர்ப்பாட்டங்களுக்குத் தடை விதிக்குமாறு பொலிஸார் முன்வைத்த விண்ணப்பங்களை வேறு சில நீதிமன்றங்கள் ஏற்றுக் கொண்டு, உரிய உத்தரவுகளைப் பிறப்பித்துள்ளன எனப் பொலிஸ் உட்கட்சி பேச்சாளர் நிறுவல் தல்துவ தெரிவித்துள்ளார்.

அந்த வகையில், 5 ஆம் இலக்க புதுக் கடை நீதிவான் நீதிமன்றம், முதலாம், இரண்டாம் இலக்க மஹர நீதிவான் நீதிமன்றம், கடுவலை மற்றும் ஹொமாகம போன்ற ஐந்து நீதிவான் நீதிமன்றங்கள் தடை விதித்துள்ளன என அவர் மேலும் தெரிவித்துள்ளார்.

இதற்கிடையில் - ஐக்கிய மக்கள் சக்தி அரசாங்கத்தை ஆட்சிக்குக் கொண்டு வருவதற்கான முதல் படியாக இன்றைய இரந்தப் போராட்டம் இருக்கும் என்று அக்கட்சியினர் தெரிவித்தனர்.

நடத்தத் திட்டமிடப்பட்டுள்ள இந்தப் போராட்டத்தைத் தடையை மீறித் தமது கட்சி முன்னெடுக்கும் என்று, கட்சியின் பொதுச் செயலாளர் ரஞ்சித் மத்துமபண்டார உட்கவியலாளர் சந்திப்பில் தெரிவித்தார்.

போராட்டத்தை நடத்தும் திட்டத்தைத் தாங்கள் அறிவித்தமையையடுத்து, வெகுஜனப் போராட்டத்தைத் தடுக்கும் வகையில் அவசர அவசரமாக வர்த்தமானி அறிவித்தல் வெளியிடப்பட்டது என்றும், எனினும் சுகாதார வழிகாட்டுதல்களை நிச்சயமாகக் கடைப்பிடித்துத் தாங்கள் போராட்டத்தை நடத்துவார்கள் என்றும் அவர் குறிப்பிட்டார்.

முகக்கவசம் அணிந்து வருமாறும், சமூக இடைவெளியை பேணுமாறும் அரசு எதிர்ப்பாளர்களிடம் தாங்கள் வேண்டுகோள் விடுத்துள்ளார்கள் என்று மத்துமபண்டார தெரிவித்தார்.

இதேவேளை, ஆர்ப்பாட்டக்காரர்களை ஒன்றுதிரட்டுவதற்கு ஹைட் பார்க்கீட்டிலைப் பயன்படுத்த முன்னர் வழங்கப்பட்ட அனுமதியை கொழும்பு மாநகர சபை திரும்பப் பெற்றுள்ளதாக நாடாளுமன்ற உறுப்பினர் ராஜித் சேனாரத்ன குற்றம் சுமத்த

இந்த சம்பவத்தில் பழம் வீதியில் உதய சூரியன் சுதர்சன் என்ற இளைஞன் தலையில் பலத்த வெட்டுக் காயங்களுக்கு உள்ளான நிலையில் யாழ்ப்பாணம் போதனா வைத்தியசாலையின் அதிவிர சிகிச்சைப் பிரிவில் அனுமதிக்கப்பட்டுள்ளார் எனத் தெரிவிக்கப்பட்டுள்ளது.

இந்த சம்பவத்தினை மேற்கொண்டவர்கள் நல்லூர் அரசடி நான்காம் ஒழுங்கையைச் சேர்ந்தவர்கள் என அடையாளம் காணப்பட்டுள்ளது என்று தெரிவிக்கப்பட்டது.

சம்பவம் தொடர்பில் யாழ்ப்பாணம் பொலிஸ் நிலையத்தில் முறைப்பாடு செய்யப்பட்டுள்ளது. விரிவான விசாரணைகளை குற்றத்தடுப்பு பொலிஸார் மேற்கொண்டு வருகின்றனர்.

சந்தேகநபர்கள் அடையாளம் காணப்பட்டுள்ளனர். அவர்களைக் கைது செய்ய தாம் நடவடிக்கை எடுத்துள்ளனர் என யாழ்ப்பாணம் பொலிஸார் தெரிவித்தனர்.

தியுள்ளார்.

கொழும்பு நகருக்குள் நூற்றுக்கணக்கான எதிர்ப்பாளர்களை ஒன்று சேர்ப்பதற்காக முன்னர் எங்களுக்கு வழங்கப்பட்ட ஹைட் பார்க் மைதானத்தை மநகர சபையின் சுகாதார அதிகாரிகள் திரும்பப் பெற்றுள்ளனர் என்று அவர் தெரிவித்தார்.

இதற்கிடையில், போராட்டக்காரர்கள் ஒன்று திரள்வதைத் தடுக்கும் விதத்தில் பஸ் போக்குவரத்தை இன்று மேல் மாகாணத்தில் முடக்குவதற்கு அரசு திட்டமிட்டிருப்பதாகவும் கூறப்படுகின்றது. (முற்றொரு செய்தி 12 ஆம் பக்கத்தில்..)

எரிபொருள் நிலை...

(முதலாம் பக்கத் தொடர்ச்சி..)
தெரிவிக்கின்றனர். எனினும் நாடு முழுவதிலும் அனைத்து எரிபொருள் நிரப்பு நிலையங்களிலும் நேற்று மாலை மக்கள் கூட்டம் திரண்டிருந்தது. நீண்ட வரிசைகளில் வாகனங்கள் காத்திருந்தன.

சுட்கஸ்கந்த எண்ணெய் சுத்திகரிப்பு நிலையத்தைத் தற்காலிகமாக மூடுவதற்கு தீர்மானிக்கப்பட்டுள்ளதாக பெற்றோலிய அமைச்சர் உதய கமன்பில தெரிவித்திருந்தார்.

உலக சந்தையில் எரிவாயு விலை அதிகரித்தமை மற்றும் மசுகு எண்ணெய் விநியோகஸ்தர்கள் இலங்கை பெற்றோலியக் கூட்டுத்தாபனத்திற்கு அதனை வழங்காமல் உள்ளிட்ட பல்வேறு காரணிகளினால் இந்த தீர்மானம் எடுக்கப்பட்டதாகவும் அமைச்சர் குறிப்பிட்டிருந்தார்.

இதனையடுத்து, நாட்டில் உள்ள பல எரிபொருள் நிரப்பு நிலையங்களில் நேற்றிரவு பெரும் எண்ணிக்கையிலானோர் பெற்றோல் நிரப்புவதற்கு திரண்டிருந்தனர். இதனால், கடும வாகன நெரிசல்களும் காணப்பட்டன.

மோட்டார் சைக்கிள்கள், ஓட்டோக்கள் மற்றும் கார்கள் என்பனவற்றுக்கு பெற்றோல் நிரப்பியமையுடன், பலர் வேறு காண்களிலும் வாங்கிச் சென்றமையை அவதானிக்க முடிந்தது.

அமைச்சர் தெரிவித்த கருத்தை அடிப்படையாக கொண்டு, முகநூல் உடடாக வெளியான வதந்தியான தகவல்களை அடுத்தே, இவ்வாறு வாகன சாரதிகளும், பொது மக்களும் எரிபொருள் நிரப்பு நிலையங்களில் திரண்டனர்.

எனினும், நாடு முழுவதற்கும் போதுமான அளவு பெற்றோல் கொழும்பிலிருந்து விநியோகிக்கப்படும் எனவும், இதனால் பெற்றோலுக்கு எவ்வித தட்டுப்பாடுகளும் இருக்காது எனவும் எரிபொருள் நிரப்பு நிலைய உரிமையாளர்கள் தெரிவித்தனர்.

சுட்கஸ்கந்த எண்ணெய் சுத்திகரிப்பு நிலையம் தற்காலிகமாக மூடப்பட்டாலும் எரிபொருளுக்கு தட்டுப்பாடு இருக்காது எனவும் தற்போது இரு வாரங்களுக்கு தேவையான எரிபொருள் கைவசம் இருப்பதாகவும் எரிசக்தி அமைச்சர் உதய கமன்பில தெரிவித்துள்ளமை குறிப்பிடத்தக்கது.

அரசு ஊழியரை அவமதிப்பதை இழிவாகக் கருதி கண்டிப்போம்!

எதிர்க்கட்சித் தலைவர் சஜித் காட்டம்

அரசு சேவையானது நாடு தாங்க முடியாத அளவிற்கு பரந்து விரிந்துள்ளதாகவும் அது நாட்டுக்கு சுமை எனவும் நீதி அமைச்சர் தெரிவித்துள்ளார். இதுவே, அரசாங்கத்தின் நிலைப்பாடாக இருக்கும் என கருதுவதோடு, அந்தக் கருத்தை இழிவாக கருதி வன்மையாகக் கண்டிக்கிறோம்.

- இவ்வாறு காட்டத்துடன் கண்டன அறிக்கை ஒன்றை வெளியிட்டுள்ளார் எதிர்க்கட்சித் தலைவர் சஜித் பிரேமதாஸ். அவரது அறிக்கையில் மேலும் கூறப்பட்டுள்ளவை வருமாறு -

இந்த நாட்டில் அரசு சேவையை சீர்குலைப்பதற்கு அரசாங்கம் நேரடியாகவோ அல்லது மறைமுகமாகவோ தயாராகி வருகின்றது என்பது தெளிவாகியுள்ளது. அரசு ஊழியர்கள் ஓய்வூதியும் வயதெல்லையை 60 இலிருந்து 65 ஆக உயர்த்துவதான ஒரு திட்டத்தை அமைச்சர் வரவு - செலவுத் திட்ட உரையில் குறிப்பிட்டார். அதனைத் தொடர்ந்து அரசு ஊழியர்கள் நாட்டுக்கு சுமையாக இருக்கின்றனர் என்ற ஒரு கருத்தையும் முன்வைத்தார். தான் முன்வைத்த தனது சொந்தக் கருத்தையே அவர் மீறுகிறார். வேடிக்கையான வரவு செலவுத் திட்ட மொன்றை சமர்ப்பித்த அவர், அதன் பிரகாரமே செயற்பட்டுக்கொண்டிருக்கின்றார்.

தேர்தல் காலத்தில் அவர்களை முடிசூடும் தரத்திற்கு உயர்த்தி வைத்தவர்கள் அவர்களின் தேவைகள் நிறைவேறிய பின்னர் அவர்களை இவ்வாறு அவமதித்து நடத்துவது அரசாங்கத்தின் நன்றி

கெட்ட செயற்பாடு என்பதால் அவை குறித்து நாம் ஆச்சரியப்படுவதற்கு ஒன்றும் இல்லை.

கொரோனா உள்ளிட்ட பேரிடர்களை சந்தித்த காலத்தில் அரசு சேவைபாராட்டத்தக்கது மற்றும் விலை மதிப்பற்ற செயற்பாடுகள் என்று கூறி அவர்களைப் பாராட்டிய அரசாங்கம், பேரழிவு முடிவதற்குள் அனைத்தையும் மறந்து செயற்படுகின்ற அரசாங்கம் அவர்களை நாட்டுக்கு சுமையாகக் கருதுகின்றமை அரசாங்கத்தின் சந்தர்ப்பவாத செயற்பாட்டை எடுத்துக் காட்டுகின்றது.

கொரோனா வைரஸ் தொற்றை எதிர்நோக்கியுள்ள இந்த நிலையில், சுகாதாரம், பாதுகாப்பு, போக்குவரத்து, தபால், சதொசு, சமுர்த்தி, கிராம உத்தியோகத்தார், பொதுச் சுகாதாரப்பரிசோதகர்கள், குடும்பம் சுகாதார உத்தியோகத்தர்கள் உள்ளிட்ட பல துறைகளில் உள்ள ஊழியர்களும் அரசு நிர்வாகத் தலைவர்கள் மற்றும் அரசு ஊழியர்களும் அவர்களின் கடமைகளை சரியான முறையில் நிறைவேற்ற நாடு இன்று எதிர்நோக்கும் சிக்கல்கள் எதிர் பாராததாக அமைகிறது.

எவ்வாறாயினும், எந்தவொரு முகாமைத்துவமின்றிய வேலைத்திட்டங்களின் ஊடாக தன்னிச்சையாக அரசு நிறுவனங்களுக்கு ஆள்சேர்ப்புகளை மேற்கொண்டது யார் என்பது முழு நாட்டுக்கும் தெரியும்.

சுபீட்சத்துக்கான நோக்கு வேலைத் திட்ட வாக்குறுதியின் பேரில், ஒரு லட்சம் பேரை அரசு சேவையில் இணைத்துக் கொண்டனர். மேலும், 50 ஆயிரம் பட்ட

தாரிகளையும் இணைத்துக் கொண்டனர். இதன் விளைவாக, இதுவரையும் அரசுவரிவருமானத்தில் 47 வீதமானவை சம்பளம் மற்றும் ஓய்வூதியமாக கணிப்பிடப்பட்டாலும் அது தற்போது 86 வீதமாக அதிகரித்துக் காணப்படுகின்றது. நாட்டின் இளைஞர்களுக்கு வேலை வாய்ப்பு வழங்கப்பட வேண்டும் என்பதில் மாற்றுக் கருத்து இல்லை. அரசியல் அதிகாரத்தை மேம்படுத்திக் கொள்ளும் நோக்கில் தன்னிச்சையான நிகழ்ச்சி நிரலுக்கு அமைவாக எந்தவிதத் திட்டமிடலும் இல்லாமல் அரசு சேவையில் நபர்களின் எண்ணிக்கையை அதிகரிக்க மேற்கொண்ட செயற்பாட்டின் விளைவுகளை இன்று நாடு அனுபவிக்க வேண்டியுள்ளது. அரசு ஊழியர்களின் ஓய்வூதிய வயதெல்லையை 65 ஆக உயர்த்துவதாக வரவு செலவுத் திட்டத்தில் அறிவிக்கப்பட்டமையானது இந்த சிக்கல்களை மேலும் அதிகரிக்கும்.

இவையனைத்தும் அரசாங்கத்தால் மேற்கொள்ளப்படும் தன்னிச்சையான, சந்தர்ப்பவாத நடவடிக்கைகளே அன்றி திட்டமிட்ட நடவடிக்கைகள் அல்ல.

ஒவ்வொருவருக்கும் பொருந்தாத அடிப்படையில் அபத்தமான கொள்கைகளைத் தயாரித்துக்கொண்டு அதனைக் காரணமாக வைத்து அரசு சேவையை சுமை என்று கூறுவது அரசாங்கமேயன்றி வேறு யாரும் அல்ல.

அரசாங்கம் உடனடியாக என்ன செய்ய வேண்டும்?

பொதுச் சேவை சீர்திருத்தங்களுக்கான துணைக் குழுவின் அறிக்கையின்



படி, பயனுள்ள பொது நிறுவனங்களை வலுப்படுத்தல்கள் மேற்கொள்ளப்பட வேண்டும். விளைதிறனை மேம்படுத்த பொது நிர்வாகக் கொள்கை மற்றும் கட்டமைப்பை மாற்ற வேண்டும்.

கொள்கைகள் மற்றும் திட்டங்களைத் திறம்பட உருவாக்குவதோடு மதிப்பீடு செய்வதை உறுதி செய்யும் பொது நிர்வாக அமைப்பை உருவாக்குதல் மற்றும் நவீனத்துவத்துக்கு ஏற்ப, தொழில்நுட்ப மற்றும் திட்டமிட்ட முறையில் அரசு நிறுவனங்களின் செயற்பாட்டை மறுவடிவமைப்பு மேற்கொள்வதேயாகும்.

இவை எதற்கும் கவனம் செலுத்தாமல், தன்னால் ஏற்பட்ட பிழைகளுக்காக இந்த நாட்டில் உள்ள அரசு ஊழியர்கள் மீது குற்றங்களை சுமத்துவதற்கு அரசாங்கம் மேற்கொள்ளும் வெட்கமற்ற முயற்சிக்கு எமது வன்மையான எதிர்ப்பைத் தெரிவிக்கிறோம்.

தற்போதைய அரசாங்கத்தை ஆட்சிக்கு கொண்டு வர செயற்பாட்டு ரீதியாக பங்களித்ததோடு முக்கிய வகிப்புகளொன்றை மேற்கொண்டவர்கள் இந்நாட்டில் பெரும் பான்மையாகவுள்ள அரசு ஊழியர்களே என்பதோடு, அந்த அறிக்கை மூலம் இலக்கு வைக்கப்பட்டு அவர்களுக்கு மேற்கொள்ளப்பட்ட பலத்த ஓர் உள்ளார்ந்த அடியாகவே நாம் இதை பார்க்கிறோம். - என்றுள்ளது.

தனிமைப்படுத்தல் சட்டத்தை மீறிய மேலும் 86 பேர் கைது

நாடளாவிய ரீதியில் மேற்கொள்ளப்பட்ட தேடுதல் நடவடிக்கையின் போது, தனிமைப்படுத்தல் சட்டத்தை மீறிய குற்றச்சாட்டில் பலர் பொலிஸாரால் கைது செய்யப்பட்டுள்ளனர்.

இதற்குமே, தனிமைப்படுத்தல் விதிகளை மீறிய குற்றச்சாட்டின் பேரில் கடந்த 24 மணித்தியாலங்களில் 86

பேர் கைது செய்யப்பட்டுள்ளனர்.

தனிமைப்படுத்தல் விதிகளை மீறிய குற்றச்சாட்டின் பேரில் கைது செய்யப்பட்டுள்ள மொத்த சந்தேக நபர்களின் எண்ணிக்கை 82 ஆயிரத்து 293 ஆக அதிகரித்துள்ளதாக பொலிஸ் ஊடகப் பிரிவு விடுத்துள்ள அறிக்கையில் தெரிவிக்கப்பட்டுள்ளது.

எதிர்க்கட்சியின் போராட்டங்களுக்கு சில இடங்களில் தடை பொலிஸாரின் கோரிக்கை கொழும்பு நீதிவானால் நிராகரிப்பு

அரசாங்கத்திற்கு எதிராக ஊக்கிய மக்கள் சக்தி இன்று முன்னெடுக்கவுள்ள போராட்டங்களை தடுக்கும் வகையில் பொலிஸார் பல நீதிமன்ற தடை உத்தரவுகளைப் பெற்றுள்ளனர்.

புதுக்கடை, மஹர, கடுவெல, ஹோமா கம நீதிவான் நீதிமன்றங்களில் தடை உத்தரவு பெறப்பட்டுள்ளதாக பொலிஸ் ஊடகப் பேச்சாளர் சிரேஷ்ட பொலிஸ் அத்தியட்சகர் நிஹால் தல்துவ தெரிவித்தார்.

எவ்வாறாயினும், மாளிகா கந்த, கங்கொடவில் நீதிவான் நீதிமன்றம் மற்றும் கொழும்பு பிரதான நீதிவான் ஆகியோர் போராட்டங்களைத் தடுக்கக் கோரி பொலிஸா ரால் முன்வைக்கப்பட்ட கோரிக்கைகளை நிராகரித்துள்ளனர்.

சுகாதார சேவைகள் பணிப்பாளர் நாய

கத்தின் அனுமதியைப் பெறாமல் ஊக்கிய மக்கள் சக்தி எதிர்ப்பு போராட்டங்களை ஏற்பாடு செய்துள்ளதாக தெரிவித்து பொலிஸார் மேற்படி நீதிமன்றில் கோரிக்கைகளை முன்வைத்திருந்தனர்.

இருப்பினும் திட்டமிடப்பட்ட போராட்டம் நடத்தப்படும் இடம் சரியாகத் தெரியவில்லை என்ற காரணத்தினாலேயே கொழும்பு பிரதான நீதிவான் கோரிக்கையை நிராகரித்துள்ளார் எனத் தெரிவிக்கப்பட்டுள்ளது.

அரசாங்கத்தின் அடக்குமுறை முயற்சிகளுக்கு அஞ்சப்போவதில்லை என்று தெரிவித்துள்ள எதிர்க்கட்சியினர் வாழ்க்கை செலவு அதிகரித்து வரும் நிலையில் போராட்டத்தைத் தவிர தங்களுக்கு மாற்று வழி இல்லை என்றும் கூறியுள்ளனர்.

அறநெறிப் பாடசாலைகளுக்கான மாதிரி நூலகம் அமைக்கும் செயற்றிட்டம்

கொழும்பு, நவ. 16 இலங்கை அரசாங்கத்தின் 'நாட்டைக் கட்டியெழுப்பும் சுபீட்சத்தின் நோக்கு' என்ற கொள்கை திட்டத்தின் கீழ், 'இளம் இந்துச் சிறார்கள்' இதயங்களில் உள்ள தெய்வீகத் தாமரையை மலரச் செய்து அவர்களின் ஆளுமையையும் திறமைகளையும் மலர்ந்து விரிவடைய வைக்கும் கல்வியை வழங்குதல்' என்ற நோக்கிற்கு அமைவாக அறநெறி கல்வி அபிவிருத்தித் திட்டத்தினை முன்னெடுத்து வருகிறது.

அந்த வகையில், இந்து சமய, கலாசார அலுவல்கள் திணைக்களம் அறநெறிக் கல்வி அபிவிருத்தித் திட்டத்தில் நடைமுறைப்படுத்தும் செயற்பாட்டின் ஒருமைல் கல்லே அறநெறிப் பாடசாலைகளுக்கான மாதிரி நூலகம் அமைக்கும் செயற்றிட்டம் ஆகும்.

இச் செயற்றிட்டத்திற்கு அமைவாக முதற்கட்டமாக 23 மாவட்டங்களில் 100 மாதிரி நூலகங்கள் பின்வரும் மாவட்டங்களில் அமைக்கப்படவுள்ளன. கொழும்பு 6, கம்பகா 2, கேகாலை 2, குருணாகல 2, களுத்துறை 2, காலி 2, இரத்தினபுரி 4, புத்தளம் 4, கண்டி 6, மாத் தளை 4, பதுளை 6, நுவரெலியா 6, பொலன்னறுவை 2, பொனராகலை 2, மாத் தளை 2, அம்பாறை 6, மட்டக்களப்பு 7, திருகோணமலை 5, யாழ்ப்பாணம் 12, வவுனியா 4, கிளிநொச்சி 6, முல்லைத்தீவு 4, மன்னார் 4, என்ற வகையில் அமைக்கப்படவுள்ளன. இச் செயற்றிட்டத்தில் அம்பாறை மாவட்டத்தைப் பிரதிநிதித்துவப்படுத்தும் வகையில் முன்மாதிரி அறநெறி நூலகம் எதிர்வரும் 16 ஆம் திகதி அங்குராார்ப்பணம் செய்யப்படவுள்ளமை குறிப்பிடத்தக்கது.



Jaffna College Institute of Technology
Calls for the following courses

Computer Certificate Courses (3 - 4 months Part time)

- > Certificate in MS OFFICE - (MS Word, Excel, Access & PowerPoint)
- > Certificate in Graphic Designer - (PageMaker, PhotoShop & CorelDraw)
- > Computer Hardware Technician
- > Web Designing (HTML, CSS, JAVA Script, PHP, MYSQL)
- > Java, C++ Programming

Commencement in November 2021
At Our Jaffna Centre along
(Jaffna College Undergraduate dept. Building)
464 Hospital Road
Jaffna.

For further details contact
Tel no: 0212250975/0212223382
Email: ejcit@sltnet.lk.

நமது பார்வை

உண்மை - நேர்மை - பக்கம் சாராமை

ஆசிரியர்மீடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

அமெ. முயற்சியாவது வெல்லுமா?

அமெரிக்கா சென்றிருக்கும் தமிழ்த் தேசியக் கூட்டமைப்பின் சட்ட நிபுணர் குழு மற்றும் உலகத் தமிழர் பேரவையின் பிரதிநிதிகள் குழு ஆகியவற்றுக்கும் அமெரிக்க இராஜாங்க அமைச்சின் பிரதிநிதிகளுக்கும் இடையிலான சந்திப்புகள், ஊடாட்டங்கள், கலந்துரையாடல்கள் நேற்று திங்கட்கிழமை ஆரம்பமாகின.

அமெரிக்க நேரப்படி நேற்றுப் பகல் - அதாவது இலங்கை நேரப்படி நேற்றிரவு - இந்த ஊடாட்டங்கள் தொடங்கியுள்ளன.

எனினும், இப்பத்தி எழுதப்படும் வரை அவை பற்றிய விவரங்கள் வெளிவரவில்லை. உடனடியாக முழு விவரங்களும் வெளியாவதற்கான சாத்தியமுமில்லை.

மேற்படி இரு குழுவினரும் - தமிழ்த் தேசியக் கூட்டமைப்பின் சட்ட நிபுணர் குழுவும், உலகத் தமிழர் பேரவையின் பிரதிநிதிகள் குழுவும் - இவ்வாரம் முழுவதும் அமெரிக்க இராஜாங்க அமைச்சில் - அதாவது வெளிவிவகார அமைச்சில் - பல தரப்பட்டவர்களுடனும் கலந்துரையாடல்களில் இருப்பர்.

அவற்றின் முடிவில்தான் இந்தப் பயணத்தின் சாதக - பாதகங்கள், பெறுபெறுகள், இலாப - நட்டங்கள் குறித்து அனுமானிக்கக்கூடிய ஒரு நிலைமை எட்டப்படும். அதற்கு முன்னர் முந்திக் கொண்டு கருத்துக் கூறுவதில் அர்த்தமில்லை.

இந்தக் குழுவினரை அழைத்தது அமெரிக்காவே அல்ல என்றும், இக்குழுவினர் தம்பாட்டில் அமெரிக்கா சென்று விட்டு, அமெரிக்கத் தரப்பு அழைத்ததாகப் படம் காட்டுகின்றனர் என்றும், தமிழர் தரப்பில் சில மெத்தப் படித்த வட்டாரங்களில் இருந்து செய்திகள் வெளியிடப்படுகின்றன.

புலம்பெயர் தரப்புகளுடனும் பேச்சுக்களை நடத்து வேன் என்று இலங்கை ஜனாதிபதி கோட்டாபய ராஜபக்ஷ அறிவித்தபோது அந்த அறிவிப்பு ஏளனமாகப் பார்க்கப்பட்டது. தமக்கு எடுபிடியான சில புலம்பெயர் தரப்புகளுடன் பேசுவது என்று அவர் படம் காட்டுவார் எனவும் கருத்துகள் வெளியாகின.

ஆனால், முன்னைய நல்லாட்சி அரசு, இணைப்பிரச்சினைத் தீர்வுக்காக முன்னர் முயற்சிகளை ஆரம்பித்த போது, எந்தப் புலம்பெயர் தரப்புடன் ஊடாடியதோ, அந்தத் தரப்பையோ இப்போது அமெரிக்க இராஜாங்க அமைச்சு தன்னுடன் பேச்சு நடத்துவதற்கும், கலந்தாய்வு செய்வதற்கும் கூட்டமைப்பின் பிரதிநிதிகளுடன் சேர்ந்து அழைத்திருக்கின்றது என்பது நோக்கற்பட வேண்டியதாகும்.

நல்லாட்சி அரசின் தீர்வு முயற்சிகள் முடங்கிப் போன நிலையில், ஆட்சி அதிகாரத்துக்கு வந்த கோட்டாபய ராஜபக்ஷவும், அவரது அரசினரும் இந்தப் புலம்பெயர் தரப்புகளை எல்லாம் மீண்டும் தடைசெய்து அறிவித்தல் விடுத்திருந்தனர்.

அப்படி இலங்கை அரசால் தடை செய்யப்பட்ட உலகத் தமிழர் பேரவையையே அமெரிக்கா இப்போது தமிழ்த் கூட்டமைப்புக்குச் சமதையாக இருந்து தன்னுடன் பேசுவதற்கு அழைத்திருக்கின்றது.

இலங்கைத்தமிழரின் தேசிய இணைப்பிரச்சினைக்கு நின்று, நிலைத்து, நீடிக்கக் கூடிய, நியாயமான ஒரு தீர்வு திட்டத்தை எட்டுவதில் அமெரிக்கத் தரப்புக்கு இருக்கக் கூடிய உறுதியான - தெளிவான - முற்றிலும் அறிந்த - தீர்க்கமான - நிலைப்பாட்டை வெளிப்படுத்தும் அம்சமாக இந்தப் போக்கை நாம் கணக்கிட முடியும்.

அமெரிக்காவின் இந்த முயற்சியாவது பலன் தரக் கூடிய - நின்று, நிலைத்து, நீடிக்கக் கூடிய - தீர்வைப் பெற்றுத் தரும் என்று ஏங்குகின்றனர் ஈழத் தமிழர்கள்.

மாவீரர்களின் நினைவு நாளை ஆயர்மன்றம் மாற்றியமைப்பது துயிலுமில்லங்களைப் படையினர் தகர்த்தமைக்கு ஒப்பானது!

முடிவைப் பரிசீலனை செய்ய கோருகிறார் ஐங்கரநேசன்

இலங்கை இராணுவம் யுத்தம் முடிந்த கையோடு மாவீரர் துயிலும் இல்லங்களை இருந்த சுவடே தெரியாமல் அழித்தது. தமிழ்த் தேசிய விடுதலைப் போராட்டத்தின் வரலாற்றை, அதனூடாகப் போராட்டத்தின் நியாயப்பாடுகளை மக்கள் மனங்களில் பதியவைக்கும் வரலாற்றுக் கடத்திகளாக இவை அமைந்துவிடும் என்பதே இதற்கான காரணமாகும்.

இதேபோன்றே, மாவீரர் நினைவு நாளை மாற்றியமைப்பதும், எல்லோருக்குமான பொது வான நினைவு நாளாகக் கடைப்பிடிப்பதும் மக்கள் மனங்களில் எஞ்சியுள்ள நினைவுகளையும் துடைத்தழிக்கும் வரலாற்றுத் திரிபுபடுத்திகளாக அமைந்துவிடும். அந்த வகையில், மாவீரர் நாளை ஆயர் மன்றம் மாற்றியமைப்பது படையினர் மாவீரர் துயிலுமில்லங்களைத் தகர்த்தமைக்கு ஒப்பானதாகிவிடும் என்று தமிழ்த் தேசியப் பசுமை இயக்கத்தின் தலைவர் பொ.ஐங்கரநேசன் தெரிவித்துள்ளார். வடக்கு கிழக்கு ஆயர் மன்றம் போரால் உயிரிழந்தவர்களுக்கான நினைவு நாளாக நவம்பர், 3ஆவது சனிக்கிழமையைக் கடைப்பிடிக்கும் மாறு அழைப்பு விடுத்துள்ளது. இதுதொடர்பாக பொ.ஐங்கரநேசன் விடுத்திருக்கும் ஊடக அறிக்கையிலேயே இவ்வாறு தெரிவித்துள்ளார்.

அந்த அறிக்கையில் மேலும் தெரிவிக்கப்பட்டுள்ளவை வருமாறு:-

வடக்கு கிழக்கு ஆயர் மன்றம் போரில் ஈடுபட்டு இறந்தவர்களின் நினைவாகவும் போரால் இறந்த பொதுமக்களின் நினைவாகவும் ஆண்டுதோறும் நவம்பர் மாதத்தின் 3ஆவது சனிக்கிழமையைப் பொது நினைவுநாளாகக் கடைப்பிடிக்குமாறு கோரிக்கை விடுத்துள்ளது. இறந்தோரை நினைவுகூரும் நாள் ஒவ்வொரு வருடமும் நவம்பர்



மாதத்தில் வந்தாலும் அதற்குப் பலதடைகள் இருந்து வருகின்றமையே இதற்கான காரணமெனவும் தெரிவித்துள்ளது. தமிழ்மக்கள் போராடி மடிந்த வீரமறவர்களின் நினைவாக நவம்பர் 27 ஆம் திகதி மாவீரர் நாளையும், போரால் இறந்த பொதுமக்களின் நினைவாக மே 18 இல் முள்ளிவாய்க்கால் தினத்தையும் படையினரின் கெடுபிடிக்கு மத்தியிலும் கடைப்பிடித்து வரும் நிலையில் ஆயர் மன்றத்திடமிருந்து இந்தக் கோரிக்கை எழுந்துள்ளது.

கூட்டுப் பிரார்த்தனைகளைப்போன்று கூட்டு அஞ்சலிகளுக்கும் வலிமை மிக அதிகம். இதனாலேயே வெவ்வேறு காலப்பகுதிகளில் இறந்தாலும் போராடி மடிந்தவர்களுக்கான கூட்டு நினைவுநாளாக நவம்பர் 27 உம், போரில் மடிந்த பொதுமக்களுக்கான கூட்டு நினைவுநாளாக மே 18 உம் கடைப்பிடிக்கப்பட்டு வருகின்றன. கூட்டு நினைவுநாளாக இறந்த திகதிகள் எழுந்தமானமான தெரிவுகள் அல்ல. ஒவ்வொரு திகதியும் தன்னகத்தே தமிழ்த் தேசிய விடுதலைப் போராட்டத்தின் முக்கியமான வரலாறுகளைப் பொதிந்து வைத்திருக்கிறது. இந்தத் தினங்கள் தமிழ்த் தேசிய இனத்தின் வலிமிகுந்த போராட்ட வரலாற்றைச் சந்திக்கின்றோம் கடத்தும் வரலாற்றுக் கடத்திகளாகும்.

இலங்கை இராணுவம் யுத்தம் முடிந்த கையோடு மாவீரர் துயிலும் இல்லங்

களை இருந்த சுவடே தெரியாமல் அழித்தது. தமிழ்த் தேசிய விடுதலைப் போராட்டத்தின் வரலாற்றை, அதனூடாகப் போராட்டத்தின் நியாயப்பாடுகளை மக்கள் மனங்களில் பதியவைக்கும் வரலாற்றுக் கடத்திகளாக இவை அமைந்துவிடும் என்பதே இதற்கான காரணமாகும். இதேபோன்றே, மாவீரர் நினைவு நாளை மாற்றியமைப்பதும், எல்லோருக்குமான

பொதுவான நினைவு நாளாகக் கடைப்பிடிப்பதும் மக்கள் மனங்களில் எஞ்சியுள்ள நினைவுகளையும் துடைத்தழிக்கும் வரலாற்றுத் திரிபுபடுத்திகளாக அமைந்துவிடும். அந்த வகையில், மாவீரர் நாளை ஆயர்மன்றம் மாற்றியமைப்பது படையினர் மாவீரர் துயிலுமில்லங்களைத் தகர்த்தமைக்கு ஒப்பானதாகி விடும்.

தமிழ்த் தேசிய விடுதலைப் போராட்டத்தின் நியாயப்பாடுகளைச் சர்வ தேசங்களுக்கு எடுத்துச் சென்ற வெள்ளாடைப் போராளிகளாகக் கத்தோலிக்க ஆயர்கள் மற்றும் குருவானவர்கள் பலர் இருந்துள்ளனர். இந்நிலையில், அவர்கள் சார்ந்த அமைப்பிடமிருந்து கெடுபிடிக்கான காரணங் காட்டி இக்கோரிக்கை எழுந்திருப்பது தமிழ் மக்களிடையே பெருங்கவலையைத் தோற்று வித்துள்ளது.

எனவே, ஆயர் மன்றம் தங்களது இந்த முடிவை மீள்பரிசீலனை செய்து, தென்னிலங்கையில் மக்கள் விடுதலை முன்னணியினர் இறந்த தங்கள் தலைவர்களின் நினைவுகளைக் கார்த்திகை வீரர்கள் தினமாக வெளிப்படையாகவே கடைப்பிடிப்பதைப்போன்று தமிழ்மக்களும் போரில் இறந்த போராளிகளினதும் பொதுமக்களினதும் நினைவு நாள்களைக் கடைப்பிடிக்கும் உரித்துடையவர்கள் என்பதை நிலை நாட்டுவதற்குத் தொடர்ந்து குரல்கொடுக்க வேண்டுமென்று கேட்டுக் கொள்கிறோம் - என்று தெரிவித்துள்ளார்.

வடமாகாண மரநடுகை மாதம் கார்த்திகை - 2021

“காடு நம் தாய். தாயிடத்தில் பால் குடிக்கலாமே தவிர, நாம் அவளின் இரத்தத்தையே உறிஞ்சி விடக்கூடாது”

- அறிவுமதி
(தமிழகக் கவிஞர்)





குறைந்த வருமானம் பெறுவோருக்கு நிவாரணம் மீண்டும் கூட்டுறவு கூப்பன் முறை என்கிறார் சமல்

குறைந்த வருமானம் ஈட்டுவோருக்கு நிவாரணங்கள் வழங்கப்பட வேண்டுமென நீர்ப்பாசன அமைச்சர் சமல் ராஜபக்சு தெரிவித்துள்ளார். குறைந்த வருமானம் ஈட்டுவோருக்கு ஏதேனும் ஓர் வழியில் நிவாரணங்களை வழங்கக்கூடிய பொறிமுறைமை ஒன்று அவசியமானது என அவர் குறிப்பிட்டுள்ளார்.

உட்கவியலாளர்கள் எழுப்பிய கேள்விகளுக்கு பதிலளித்த போது அவர் இந்த விடயத்தைக் கூறியுள்ளார். மேலும் தெரிவிக்கையில் - பொருள்களின் விலை நிர்ணயம் தொடர்பில் வர்த்தக அமைச்சரே தீர்மானம் எடுக்க வேண்டும், அது எனது துறை கிடையாது.

சுதாச நிறுவனத்தின் உட்கவ எவ்வாறு நிவாரணங்களை வழங்குவது என்பது குறித்து திட்டமிடப்பட வேண்டும். கடந்த காலங்களில் அமுல்படுத்தப்பட்ட கூட்டுறவு கூப்பன் முறைமையை மீள் அறிமுகம் செய்ய நேரிடும் எனவும் கூடிக்காட்டியுள்ளார்.

ஜஸ்மின் சூக்காவை முன்னிலையாகுமாறு கொழும்பு நீதிமன்றம் உத்தரவு பிறப்பிப்பு



துக்குகொண்டு வரப்பட்ட போதே மீண்டும் அறிவித்தல் அனுப்பமாறு உத்தரவிடப்பட்டுள்ளது. தமக்கு தீங்கிழைக்கும் வகையில், சர்வதேச உண்மை மற்றும் நீதித் திட்டப் பணிப்பாளரும் தென்னாப்பிரிக்காவைச் சேர்ந்த மனித உரிமைகள் சட்டத்தரணியும் ஆர்வலருமான ஜஸ்மின் சூக்காவின் இணையத்தளத்தில் வெளியான அறிக்கைகளுக்கு காகதமக்கு 100 கோடி ரூபா நட்புடனாக நடவடிக்கை மேற்கொண்டு மனுதாரரான சாலி கோரியிருந்தார். அரசு மருத்துவம் ஒருவரை காவலில் வைக்க வற்புறுத்தினார் எனவும், அவருக்கு மருத்துவ சிகிச்சை அளிக்க மறுத்து தவறான சாட்சியம் அளிக்க மிரட்டினார் எனவும், சூக்காவின் இணையத்தள அறிக்கைகளில் சரேஸ் சாலியின் மீது குற்றம் சுமத்தப்பட்டிருந்தது. இந்தநிலையில் 2020, ஜூன் முதலாம் திகதியன்று முதலாம் பிரதிவாதியான சூகா, தன்னைக் குறிப்பிட்டு, வெளியிட்ட அறிக்கைகளை 2 ஆவது பிரதிவாதி, சிங்களம், ஆங்கிலம் மற்றும் தமிழ் ஆகிய மொழிகளில் இணையத்தில் பிரசுரித்தார் என மனுதாரர் குற்றம் சுமத்தியுள்ளார். இதன்படி, 2 ஆவது மற்றும் 3 ஆவது பிரதிவாதிகள் இணையத்தளத்தில் பொய்யான, தீங்கிழைக்கும் மற்றும் அவதூறான அறிக்கைகளை வெளியிடுவதற்கு காரணமாக இருந்தார் என மனுதாரர் தமது மனுவில் தெரிவித்துள்ளார்.

இலங்கையின் அரசு புலனாய்வுப் பிரிவு தலைவர் சுரேஷ் சாலி தாக்கல் செய்த அவதூறான மனுவின் கீழ், எதிர்வரும் 2022 ஆம் ஆண்டு பெப்ரவரியில் நீதிமன்றில் முன்னிலையாகுமாறு, தென்னாப்பிரிக்க மனித உரிமைகள் சட்டத்தரணி ஜஸ்மின் சூக்காவுக்கு கொழும்பு மாவட்ட நீதிமன்றம் மீண்டும் அறிவித்தல் அனுப்பியுள்ளது. ஐக்கிய இராச்சியத்தை தளமாகக் கொண்ட, ஏனைய இரண்டு பிரதிவாதிகளுக்கு எதிராகவும் கொழும்பு மாவட்ட நீதிமன்றம் மீண்டும் அறிவித்தலை விடுத்துள்ளது. ஏற்கனவே அனுப்பப்பட்ட அறிவித்தலின்படி, பிரதிவாதிகள் நீதிமன்றில் முன்னிலையாகவில்லை என நீதிமன்றம் ஏ.டி.சத்திரிக்கா டி சில்வாவின் கவனத்தில்



புலம்பெயர் நாட்டில் தமிழ் மாணவி சாதனை

இத்தாலி - பலெர்மோ நகரில் அமைந்துள்ள பலெர்மோவில் Universita degli Studi di Palermo பல்கலைக்கழகத்தில் (பொருளாதார வளர்ச்சி மற்றும் சர்வதேச ஒத்துழைப்புத்துறைக்காக நடைபெற்ற தேர்வில் வெற்றி பெற்று தமிழ் மாணவியொருவர் சாதனை படைத்துள்ளார். இத்தாலி - பலெர்மோ நகரில் கடந்த 3 தசாப்தங்களாக வாழ்ந்து வரும் யாழ்ப்பாணம், பண்டத்தரிப்பைச் சேர்ந்த பாலசிங்கம் வினுசா என்ற மாணவியே இவ்வாறு சாதனை படைத்துள்ளார். இவர் பல்கலைக்கழக தேர்வில் மொத்தமாக எடுக்க வேண்டிய 110 புள்ளிகளில் 109 புள்ளிகளைப் பெற்று சிறந்த மாணவியாகத் தெரிவாகியுள்ளார். இவருக்கான சிறப்பு பட்டமளிப்பையும், மதிப்பளித்தலை Prof. Lo Verde Massimo, Prof.ssa Perra Alessandra, Prof. Simon Fabrizio, Prof. Asmundo Adam ஆகியோர் வழங்கி கௌரவித்துள்ளனர். பட்டமளிப்பில் கலந்துகொண்ட பல நூறு மாணவர்களில் தமிழ் மாணவியொருவர் சிறப்பு பட்டத்தை பெற்றுக் கொண்டமை அங்கு வாழும் தமிழ் மக்களுக்கு மகிழ்ச்சியை ஏற்படுத்தியுள்ளமையுடன், பலரும் மாணவிக்கு தமது வாழ்த்துக்களைத் தெரிவித்து வருகின்றனர்.

சுற்றுலா வான் விபத்து; முதியவர் ஒருவர் படுகாயம்



திருகோணமலை - உப்புவெளி பொலிஸ் பிரிவுக்குட்பட்ட நிலாவெளி - அபயபுர பிரதான வீதியில் வானூடன் மோட்டார் சைக்கிள் மோதியதில் மோட்டார் சைக்கிளில் பயணித்த நபரொருவர் படுகாயமடைந்த நிலையில் திருகோணமலை பொது வைத்தியசாலையில் சேர்க்கப்பட்டுள்ளார். இந்த விபத்து கடந்த ஞாயிற்றுக்கிழமை பிற்பகல் 2 மணியளவில் இடம்பெற்றுள்ளது. நிலாவெளியில் இருந்து மாப்பிள் பீச் செல்வதற்காகக் கண்டி-அலவத்துக்கொட பிரதேசத்திலிருந்து

சுற்றுலா வந்த இளைஞர்கள் பயணித்துக் கொண்டிருந்த வான் ஓன்றுடன் வேகமாக வந்த மோட்டார் சைக்கிள் மோதியதில் இந்த விபத்து இடம்பெற்றதாகவும் பொலிஸார் தெரிவித்துள்ளனர். விபத்தில் திருகோணமலை மூன்றாம் கட்டை, புளியங்குளம் பகுதியைச் சேர்ந்த 50 வயதுடைய நபரொருவரே காயமடைந்துள்ளார் எனவும் தெரியவருகின்றது. விபத்து தொடர்பில் விசாரணைகளை உப்புவெளி பொலிஸார் மேற்கொண்டு வருகின்றனர்.

வீதியில் நின்றவர் மீது சரமாரியாக தாக்குதல்

மடபாத, பொல்ஹேன பகுதியில் வீடொன்றின் முன்னால் உள்ள வீதியில் நின்ற கொண்டிருந்த நபர் மீது கூரிய ஆயுதத்தால் தாக்குதல் மேற்கொள்ளப்பட்டுள்ளது. ஓட்டோவில் பயணித்த இருவரால் இந்தத் தாக்குதல் மேற்கொள்ளப்பட்டுள்ளதுதாகத் தெரிவிக்கப்படுகின்றது. இந்தத் தாக்குதலுக்கு உள்ளானவரின் கை இரண்டு துண்டாக

வெட்டப்பட்டுள்ளதுடன் காலிலும் வெட்டுக்காயங்கள் உள்ளன எனத் தெரிவிக்கப்படுகின்றது. 42 வயதுடைய ஒருவரே இவ்வாறு தாக்குதலுக்கு உள்ளாகி உள்ளார் எனத் தெரிவிக்கப்படுகின்றது. சம்பவம் தொடர்பில் கெஸ்பேவ பொலிஸார் மேலதிக விசாரணைகளை மேற்கொண்டு வருகின்றனர்.

மக்கள் பின் சுற்றித் திரியும் மேல்மாகாண பொலிஸார்

மேல் மாகாணத்தில் மக்கள் உரிய முறையில் சுகாதாரப் பாதுகாப்பைப் பின்பற்றுக்கின்றார்களா என ஆராய்வதற்கு பொலிஸார் விசேட சோதனை நடவடிக்கைகளை முன்னெடுத்துள்ளனர். அதற்கமைய பஸ்களின் இருக்கைக்கு அதி கமாக பயணிகளை ஏற்றிச் செல்வது, முகக் கவசம் அணிதல், ஏசி பொருத்திய பஸ்கள் தொடர்பிலும் வர்த்தக நிலையத்தினுள் நுழையக் கூடிய நபர்களின் எண்ணிக்கையை மட்டுப்படுத்துவதற்கான விளம்பரங்கள் பதி

விடப்பட்டுள்ளன என பொலிஸார் சோதனையிட்டு வருகின்றனர். கடந்த ஞாயிற்றுக்கிழமை நண்பகல் 12 மணி முதல் பிற்பகல் 2 மணி வரையான காலப்பகுதியினுள் இந்த சுற்றிவளைப்பை மேற்கொள்ள 451 பொலிஸ் அதிகாரிகள் பணியில் ஈடுபட்டுள்ளனர். இதன் போது சுகாதார வழிமுறைகளை மீறி செயற்பட்டவர்களை பொலிஸார் கைது செய்துள்ள நிலையில் பலரை எச்சரித்து அனுப்பியுள்ளனர்.



- செல்லத்துரை ரவீந்திரன் -

இக்கட்டுரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தளமாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர். 'இனப்படுகொலை', 'இனச்சுத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்டுரைத் தொடர். இந்தக் கட்டுரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நிர்மலா பேர்னாட யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள் பற்றிய தமது முதுநிலைப்பட்ட ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார். அவர் முன்னர் இலங்கையில்மாற்றுக் கொள்கைகளுக்கான மையத்துடன் சேர்ந்து இயங்கியவர் என்பதும் குறிப்பிடத்தக்கது.

அங்கம் - 192

488. 13 ஆம் திருத்தத்தை அமுல்படுத்தக் கேட்கும் கூட்டத்தில், கூட்டமைப்பின் பெரும் கட்சியான தமிழரசுக் கட்சி பங்குபற்றாமல், அதன் தலைவர் சம்பந்தன், சுமந்திரனையும் சட்டத்தரணிகளின் குழுவையும் அமெரிக்காவுக்கு அனுப்பியுள்ளாரே. அதனால் 13க்கும் மேலான நிரந்தரத் தீர்வு வருமா?

தமிழ் மக்களின் பரவணி நண்டு அரசியலின் ஒருபக்கமே இது. 13 ஆவது திருத்தத்தை அமுல்படுத்தக் கேட்கும் கூட்டமைப்பின் குழுவை இழுத்துவிழுத்த இதுவா அல்லது சுமந்திரனும் குழுவும் அமெரிக்கா போவதை இழுத்துவிழுத்த 13 ஆவது திருத்தத்தை அமுலாக்கக் கோரும் குழு புறப்பட்டதா என்பதற்கு தெளிவேயில்லை.



சம்பந்தன்

13 ஆம் திருத்தத்தை அமுலாக்கக் கோரும் குழுவிற்கு இந்தியா பின்னணியில் இருக்கிறது என இணையத்தளங்கள் அபிப்பிராயம் வைப்பது போல, அமெரிக்க காங்கிரஸில் வடக்கு - கிழக்கு இணைந்த தமிழர் தாயகம், அதிகாரப் பரவல் என்ற விதத்தில் சர்வதேச மனித உரிமை மன்றின் தீர்மானங்களின் சாரத்தில் பிரேரணை சமர்ப்பிக்கப்பட்ட தீர்மானம் இந்த விஷயம் மேற்கொள்ளப்படுவதால், அமெரிக்கா பின்னணியில் நின்று இயங்குகிறது என இணையத் தளங்கள் அபிப்பிராயங்கள் எழுதுகின்றன.

இன்னும் ஒரு பகுதியோ சுமந்திரனை அமெரிக்க அரசு அழைக்கவில்லை, அவர் தானாகவே சில அமெரிக்க தமிழ் அமைப்புகள் ஏற்படுத்திய அழைப்பில் பிரயாணம் செய்கிறார் எனச் சொல்கின்றன. ஜனாதிபதி பைடனின் தமிழ் ஆதரவாளர்கள் (Tamils for Biden) என்ற அமைப்பே அப்படி அழைப்பில்லை என்று தெரிவிக்கிறது. பின்னணியின் உண்மைகளில் தெளிவில்லை. ஆனால் சிலர் "அது எப்போது முடிந்த காரியம்; ஒப்புக்காக சுமந்திரன் போகிறார்" என்கிறார்கள்.

எந்த அணுகுமுறைகளிலும் அவை கூட்டாக தமிழ் மக்களுக்கு தீர்வை தர முன்னேற வேண்டும். சம்பந்தனும் சுமந்திரனும் நல்லாட்சி காலத்திலிருந்தே இனப்பிரச்சினைக்கு புதிய அரசமைப்பு ஒன்றின் மூலம் தீர்வை எட்டுவோம் என்று கூறினார்கள். தற்சமயம் சட்டத் தரணிகள் குழாம் பயணம் செய்வதால் புதிய அரசமைப்பின் சரத்துக்கள் பற்றிய வரலாறுபாட்டியா இது என்ற கேள்வி பலர் மனத்திலும் உண்டு.

அதேசமயம் நல்லாட்சி காலங்களில் சர்வதேச மனித உரிமை மன்றில் ஜெனிவாவில் நடத்தப்பட்டது போன்று புலம்பெயர்தொடரும் போராட்டங்களிலிருந்து அரசுக்கு ஓய்வுகொடுக்க அமெரிக்கா இவர்களைப் பாவிக்கின்றதா என்ற ஐயத்தையும் பலர் எழுப்புகின்றார்கள். ஆனால் தமிழ் மக்களின் சுயாட்சியின் அபிவிருத்தியில் அமைந்த அரசமைப்பைக் கொண்டு வர இந்த அரசாங்கத்துக்கு விருப்பமிருக்குமா, அதனை நிறைவேற்றக் கூடிய

இனப் படுகொலையுட்பு தமிழ் மக்களின் அரசியலுட்பு

திராணியுண்டா, சிங்கள மக்கள் அதனை ஏற்பாக்களா என்பதைப் பார்க்க வேண்டும்.

489. அமெரிக்காவிலிருந்து சுமந்திரன் உலகளாவிய தமிழ் அமைப்பின் (Global Tamil Forum: GTF) பிரதிநிதிகளையும் தங்களது இராஜாங்கத் திணைக்களப் பேச்சுக்களுக்கு உள்ளாக்கியுள்ளார்கள் என அறிவித்திருக்கிறாரே?

இது சுமந்திரன் குழுவா? தமிழரசுக் குழுவா? தமிழ் மக்கள் குழுவா? - இந்த விவாக்கியானங்களே இன்னும் ஓயவில்லை. அப்படியிருக்கும்போது இவர்களை உள்ளடக்குவது குறித்து சம்பந்தனோடோ, கூட்டமைப்போடோ, குறைந்தது தமிழரசுப் பகுதியோடோ தன்னும் பேசப்பட்டதா என்பதற்கும் தெளிவில்லை. தன்னிச்சையானதா? அது முதலில் கூட்டமைப்பை பொறுத்தது. ஆனால் இந்த யுக்திகளோ, தந்திரங்களோ இருக்கின்ற ஆதங்கங்களை, அவநம்பிக்கைகளை வளர்க்கும். தமிழ் மக்கள் திக்கு தெரியாத காட்டில் இருக்கிறார்கள். நடந்து ஒரு வெளிச்சம் நோக்கிப் போகின்றார்களா அல்லது மேலும் இருண்ட காட்டுக்குள்ளேயே சுற்றுக்கின்றார்களா என்பதைப் புரிந்து கொள்ள முடியாமல் இருக்கின்றார்கள்.

GTF போரின் முடிவில், 2010 இல், ஐரோப்பாவில் விடுதலைப் புலிகளோடு ஆதரவாக இயங்கிய வண. பிதா இம்மானுவலின் முன்னெடுப்பில் தொடங்கப்பட்டது. விடுதலைப் புலிகள் அப்பொழுது பல குழுக்களாக பிரிந்த பொழுது, வண பிதா இம்மானுவல், அவர்களில் எந்த பகுதியினருடனும் சேராது, பேச்சுவார்த்தை



சுமந்திரன்

தைகளின் மூலமே தீர்வு எட்டப்படவேண்டும் எனத் தனது பழைய சர்வதேச தொடர்புகளோடு இயங்கினார். நல்லாட்சியை அமைப்பதற்கு எடுக்கப்பட்ட முயற்சிகளில் அப்பொழுது வெளிவிவகார மந்திரியாக இருந்த - காலம் சென்ற - மங்கள சமரவீரனின் ஆதரவில் செயற்பட்டார். புலம்பெயர் அமைப்புகளில் GTF செல்வாக்கு மிக்கது. இவர்களினூடாக பேச்சுவார்த்தைகளினால் இணக்கத்துக்கு வரலாம் என்று அரசு தனது பிரச்சார இயந்திரங்களில் அவர்களுக்கு முக்கியம் கொடுத்தது. சர்வதேசத்துக்கு அவர்களைப் பங்காளியாக்கினார். அதன் ஒரு முக்கியஸ்தர் சுரேன் சுரேந்திரனுக்கும் சுமந்திரனுக்கும் இளவயது முதலே நட்பு இருந்ததால் நல்லாட்சிக்கு முட்டுக்கள் கொடுக்கப்பட்டன. ஆனாலும் GTF க்கு புலம்பெயர் சமூகத்தில் ஆழமான, பரவலான ஆதரவு விடுதலைப் புலிகளினால் இருக்கவில்லை. நானு பேர் சுமக்க இருந்ததால் சர்வதேசம் வலம் இருந்தது GTF க்கு. நல்லாட்சி தேயவே, வண. பிதா இம்மானுவேல்



சுரேன் சுரேந்திரன்

அதிலிருந்து வெளியேறி, நாட்டிற்குத் திரும்பி, தனிப்பட்ட ஆலோசனைகள் தருகிறார். ஆகவே இது சுரேன் சுரேந்திரனின் அமைப்பாக இயங்கியது.

490. அவர்களை இணைத்துக் கொள்வதில் நன்மைகள் உண்டா?

தமிழ் மக்கள் அவர்களை இணைத்தவர்களிடமிருந்துதான் அந்த இணைப்பின் நன்மைகளை அறியவேண்டும். சம்பந்தன் தற்போது சுமந்திரன் நாடு திரும்பியதும் தான் எல்லாத் தமிழ்த் தரப்புக்களையும் கூட்டி ஓர் ஒற்றுமைப்பாட்டிற்கு வரப்போகிறேன் என அறிவிக்கிறார். அதன்போது அவர் புலம்பெயர் சமூகத்திலும் GTF ஐத்தான் கணக்கெடுப்பாரா அல்லது மற்ற அமைப்புகளையும் அந்த ஒற்றுமைப்பாட்டிற்குள் அடக்குவாரா அல்லது அவிழ்த்து விட்ட நெல்லிக்காய் மூடையைப் போல் எல்லாம் ஒவ்வொரு புறம் ஓடுமா என்பதை இருந்துதான் பார்க்க வேண்டும்.

'அவை எப்போது முடிந்த காரியங்கள்' என்றால் மற்ற புலம்பெயர் அமைப்புகள் காரியம் நடக்கும் வரைபார்த்திருப்பார்களா, அல்லது ஐயர் வரும்வரை அமாவாசை காத்திருக்காது என்று இன்னுமொரு திசையில் போவார்களா என்பதும் தெரியாது.

27 ஒக்டோபர் 2021 இல் ஸ்ரீலங்காவின் "டெய்லி மிரர்" பத்திரிகைக்கு GTF இன் சுரேன் சுரேந்திரன் கொடுத்த நேர்காணலில் இருந்து சிலவற்றை தருகிறேன். அதிலிருந்து மக்கள் நன்மைதீமைகளை உள்வாங்கிக் கொள்ளலாம்.

'திரும்பவும் புலம்பெயர் சமூகத்தின் செல்வாக்கு மிக்க GTF அமைப்பின் தலைவரோடான நேர்காணல்' என்ற பீடிகைகளுடன் இது இருந்தது.

"GTF எப்பொழுதும் பேச்சுவார்த்தைகளில் எட்டப்படும் ஒரு தீர்வுக்கு ஆதரவாக இருக்கும். நாங்கள் சிங்கள மக்களுக்கு எதிரானவர்களல்ல. ஏனெனில் நாங்கள் தடைசெய்யப்பட்ட அமைப்பாக இருந்த காலத்திலேயே தென்பகுதியில் வெள்ளத்தினால் அழிவுகள் வந்தபோது 20 இற்கும் மேலான வைத்தியர்களை உபகரணங்களோடும் உதவிகளோடும் கருத்துறை, மாத்தறை பகுதிகளுக்கு சேவை செய்ய அனுப்பியிருந்தோம். அண்மையில் கூட கொவிட் 19 தொற்றினால் பாதிக்கப்பட்ட போது 2.3 கோடி டொலர்களை மருந்துக்கும் உபகரணங்களுக்கும் தருவதற்கு

முயற்சிகள் மேற்கொண்டோம். ஆகவே இப்படியான அமைப்புக்களைத் தடைசெய்வது நன்மை பயக்காது. அப்படி செய்பவர்கள் அதை அறிவார்கள். பொதுவாகவே எல்லாத் தமிழ் புலம்பெயர் அமைப்புகளும் ஸ்ரீலங்காவிற்கு எதிரானவை என்று பொதுப்படையாக கருதப்படுகின்றது. அப்படியல்ல. நாங்கள் தொடங்கிய நாட்களிலிருந்தே வன்முறையற்ற வழிகளையே முன்னெடுக்கின்றோம். விடுதலைப் புலிகளின் ஆதரவாளர்கள் பிரித்தானியாவில் முன்னெடுக்கும் நடவடிக்கைகளை அவர்களிடம்தான் கேட்க வேண்டும். ஆனால் எந்தவித வன்முறையையும் நாங்கள் ஏற்கவில்லை. ஆதரிக்கவும் இல்லை. தமிழ் மக்கள் ஒரு தனி அரசை கோருகின்றார்களா அல்லது தனியான தமிழரின் நிர்வாக அலகைக் கோருகின்றார்களா என்பதை பற்றி எந்த அபிப்பிராயமும் தெரிவிக்க விரும்பவில்லை. ஆகவே எங்களிடம் முன் கூட்டியதான தீர்வு திட்டம் என்ற ஒன்று இல்லை. இனப்பிரச்சினைக்கு அரசியல்தீர்வு ஒன்றிற்குப் பேச்சுவார்த்தை நடக்க வேண்டும் என்பதே எமது அபிப்பிராயம். அது அரசியல் கட்சிகளும் அரசாங்கமும் செய்ய வேண்டியது. நாங்கள்



வண. பிதா இம்மானுவல்

ஒரு தீர்வையோ, அதன் அடிப்படை யையோ தெரிவிப்பது ஓர் அனுமானத்தின் பெயரிலேயே அமையும். பேச்சுவார்த்தைக்கு முன் ஒரு நிலைப்பாட்டை எடுத்தால் ஏன் பேச்சுவார்த்தைக்கே போக வேண்டும்? ஆகவே ஒரு திறந்த மனதுடன் பேச்சுக்களுக்குப் போய், அங்கு ஓர் அரசியல் தீர்வை - அது எல்லாம் ஏற்றுக்கொள்ளக்கூடியதாக வரும்முறையில் - பேசலாம். அத்தோடு அது பெரும்பான்மை மக்களால் ஏற்கப்படக்கூடியதாக இருக்க வேண்டும். நாங்கள் - எமது அமைப்பு - சர்வதேசப் பரப்பில் பல அரசாங்கங்களின் அமைப்புக்களோடு, புலம்பெயரில் எல்லா நாடுகளிலும் இருந்து செயல்படுகின்றது." - என்றார்.

தமிழ் மக்களிடையே ஒரு வழக்கு மொழி ஒன்றுண்டு. "ஆள்வது ஆறு துண்டு காணியானாலும் பெயரோ ராஜராஜ மாந்தர்தாண்ட கம்பீர்... என்றவாறு இதுக்கும். அந்த மாதிரி மீசையும் நீண்டு வளர்ந்திருக்கும்" - என்று இதுதான் நினைவு வருகிறது.

(வளரும்.....)

எத்தகைய அழுத்தங்கள் பிரயோகிக்கப்பட்டாலும் எங்கள் போராட்டம் தொடரும் என்கிறார் நளின்

எத்தகைய அழுத்தங்கள் பிரயோகிக்கப்பட்டாலும் அரசாங்கத்துக்கு எதிரான போராட்டம் திட்டமிட்டபடி நடத்தப்படும் என எதிர்க்கட்சி தெரிவித்துள்ளது.

அரசாங்கத்துக்கு எதிரான பாரிய ஆர்ப்பாட்டம் கொழும்பு ஹைட் பார்க் மைதானத்தில் இன்று (செவ்வாய்க்கிழமை) பிற்பகல் 2 மணிக்கு இடம்பெறவுள்ளது.

இந்நிலையில் இதற்குத் தடை கோரிய பொலிஸாரின் விண்ணப்பம் கொழும்பு பிரதான நீதிவான் நீதிமன்றில் நேற்று பரிசீலனைக்கு எடுத்துக்கொள்ளப்பட்டது.

கொரோனாத் தொற்றைக் கட்டுப்படுத்த சுகாதார சேவைகள் பணிப்பாளர் நாயகத்தால் வெளியிடப்பட்ட சுகாதார வழிகாட்டுதலை முன்வைத்து இந்தத் தடை உத்தரவுக்கான கோரிக்கை முன் வைக்கப்பட்டது.

இதேவேளை போராட்டத்தில் ஈடுபடுவார்களுக்கு எதிராக கடுமையான சட்ட நடவடிக்கை எடுக்கப்படும் என பொது பாதுகாப்பு அமைச்சர் சரத் வீரசேகரவும்



எச்சரிக்கை விடுத்துள்ளார்.

இந்நிலையில் அரசாங்கத்துக்கு எதிரான போராட்டம் எத்தகைய அழுத்தங்களுக்கு மத்தியிலும் திட்டமிட்டபடி நடத்தப்படும் என நாடாளுமன்ற உறுப்பினர் நளின் பண்டார தெரிவித்துள்ளார்.

போராட்டத்தில் ஈடுபடுவார்களுக்கு எதிராக கடுமையான நடவடிக்கை

வீரசேகர எச்சரிக்கை

போராட்டத்தில் ஈடுபடுவார்களுக்கு எதிராக கடுமையான சட்ட நடவடிக்கை எடுக்கப்படும் என பொது பாதுகாப்பு அமைச்சர் சரத் வீரசேகர எச்சரித்துள்ளார்.

இன்று (செவ்வாய்க்கிழமை) கொழும்பில் நடைபெறவுள்ள ஐக்கிய மக்கள் சக்தியினரின் போராட்டத்தைத் தடுக்கும் வகையில் நீதிமன்ற உத்தரவு ஊடாக நடவடிக்கை எடுக்கப்படும் எனக் கூறினார்.

போராட்டத்துக்குத் தடை விதிக்குமாறு சுகாதாரத்துறை ஏற்கனவே நீதிமன்றத்திடம் கோரிக்கை விடுத்துள்ளதாக அமைச்சர் தெரிவித்தார். ஆர்ப்பாட்டத்தின் ஊடாகக் கொரோனாத் தொற்று பரவுவதற்கான சாத்தியம் காணப்படாததால் மக்கள் ஒன்று கூடுவதற்கு தன்னால் இடமளிக்க முடியாது என்றும் சரத் வீரசேகர கூறியுள்ளார்.

அதனைமீறி எதிர்ப்பு ஆர்ப்பாட்டத்தை நடத்துவதற்கு முன்னின்று செயற்படுவோருக்கு எதிராக சட்ட நடவடிக்கை எடுக்கப்படும் என்றும் அமைச்சர் சரத் வீரசேகர எச்சரித்துள்ளார்.

பட்டிப்பளை பிரதேச செயலகத்தை அம்பிபிடிய சுமனரத்தன தேரர் முற்றுகை

மட்டக்களப்பு மங்களராம விகாராதிபதி அம்பிபிடிய சுமனரத்தன தேரர் மட்டக்களப்பு பட்டிப்பளை பிரதேச செயலகத்தின் பிரதேச செயலாளரின் அறையை முற்றுகையிட்டு போராட்டத்தில் ஈடுபட்டுள்ளார்.

இதன்காரணமாக நேற்று (திங்கட்கிழமை) பட்டிப்பளை பிரதேச செயலகத்தின் நடவடிக்கைகள் முற்றாக முடங்கியுள்ளமையைக் காண முடிந்தது. பட்டிப்பளை பிரதேச செயலாளர் பிரிவுக்குட்பட்ட கெவிழியாமடு பகுதியில் வன திணைக்களத்துக்குரிய

காணியை விகாரை அமைப்பதற்கு கோரியதாகவும் அதனை வழங்குவதற்கு தனக்கு அதிகாரம் இல்லையென பிரதேச செயலாளர் தெரிவித்தமையை தொடர்ந்தே இந்த போராட்டத்தை மதகு முன்னெடுத்துவருகின்றார்.

பிரதேச செயலாளரையும் ஊழியர்களையும் அச்சுறுத்தும் வகையில் குறித்த மதகு போராடிவருகிறார் எனவும் பொலிஸார் அவரை அங்கிருந்து அப்புறப்படுத்த நடவடிக்கை எடுக்கவில்லை எனவும் தெரிவிக்கப்படுகின்றது.

போதைப்பொருள் கடத்திய குடும்பஸ்தர் காத்தான்குடி பொலிஸாரால் கைதாகினார்

அபீன் என்றழைக்கப்படும் போதைப்பொருளை கடத்திய குடும்பஸ்தரை காத்தான்குடி பொலிஸார் கைது செய்துள்ளனர்.

விசேட புலனாய்வு பிரிவினருக்குக் கிடைக்கப்பெற்ற தகவல் ஒன்றுக்கமைய கடந்த ஞாயிற்றுக்கிழமை இரவு காத்தான்குடி பொலிஸ் நிலைய குற்றப்புலனாய்வு பிரிவினரின் பொறுப்பதிகாரி விஜயராஜா தலைமையில் சென்ற பொலிஸார் குறித்த சந்தேக நபரைக் கைது செய்துள்ளனர்.

பொலன்னறுவைமாவட்டம் கதுருவெல் பகுதியில் இருந்து அரச பஸ்ஸில் அபின்

போதைப்பொருள் கடத்தப்படுவதாகக் கிடைக்கப்பெற்ற தகவல் ஒன்றுக்கமையவே காத்தான்குடி டெலிகொம் சந்தியில் வைத்து இந்த சந்தேக நபர் கைதானார்.

இவ்வாறு கைது செய்யப்பட்ட சந்தேக நபர் கதுருவெல் பகுதியைச் சேர்ந்தவர் எனவும் 50 வயது மதிக்கத்தக்க குறித்த சந்தேக நபரிடம் இருந்து 100 கிராம் அடங்கிய அபின் போதைப்பொருள் மீட்கப்பட்டது.

மேலும் கைதான சந்தேக நபரை மட்டக்களப்பு நீதிவான் நீதிமன்றில் ஆஜர்படுத்த தற்போது நடவடிக்கை மேற்கொள்ளப்பட்டுள்ளமை குறிப்பிடத்தக்கது.

கல்முனை உணவகங்களில் குறைபாடுகள் அவதானிக்கப்பட்டால் சட்ட நடவடிக்கை

பிராந்திய சுகாதார சேவைப் பணிப்பாளர் சுகுணன் தெரிவிப்பு

உணவு சீர்கேடுகள் மற்றும் உணவகங்களில் பாராதாரமான குறைபாடுகள் அவதானிக்கப்பட்டால் சட்ட நடவடிக்கை துரித கதியில் மேற்கொள்ள நடவடிக்கை எடுக்கப்படும் என கல்முனை பிராந்திய சுகாதார சேவைகள் பணிப்பாளர் வைத்தியர் ஜி. சுகுணன் தெரிவித்தார்.

ஊடகவியலாளர் ஒருவர் நேற்று (திங்கட்கிழமை) கல்முனை பிராந்திய சுகாதார சேவைகள் பணிப்பாளரை தொலைபேசி வாயிலாக தொடர்பு கொண்டு எழுப்பிய கேள்வி ஒன்றுக்குப் பதிலளிக்கையில் மேற்கண்டவாறு குறிப்பிட்டார். மேலும் தனது கருத்தில் அவர் தெரிவித்தவை வருமாறு -

உணவகங்களில் சுகாதார சீர்கேடு என்பது தொடர்ச்சியாக எமக்கு கிடைக்கப்பெறுகின்ற முறைப்பாடு ஆகும். தற்போது நீண்ட இடைவேளையின் பின்னர் கொரோனா அனர்த்த நிலைமையை அடுத்து பாடசாலைகள் ஆரம்பமாகியுள்ளன. இந்நிலையில் குறித்த உணவு சீர்கேட்டால் பாடசாலை மாணவர்கள் பாதிக்கப்பட்டு வருகின்றார்கள் என ஒரு குற்றச்சாட்டு முன்வைக்கப்பட்டுள்ளது.

எமது கல்முனை பிராந்தியத்தில் உணவகங்களின் எண்ணிக்கை மிக அதிகமாகக் காணப்படுகின்றது. இதனால் அதிகளவான பொதுமக்கள் உணவுத் தேவைகளை

இந்த உணவகங்களில் பூர்த்தி செய்வதை அவதானிக்க முடிகின்றது. கடந்த வருடங்களிலும் அதிகளவான சுகாதார சீர்கேடு முறைப்பாடுகள் கிடைக்கப்பெற்றிருந்தன. இருந்த போதிலும் கொரோனா அனர்த்த நிலைமையிலும் கூட இந்த விடயத்தில் பல நடவடிக்கைகளை மேற்கொண்டிருந்தோம்.

எமது பிராந்தியத்தில் உணவு பாதுகாப்பிற்கென தனிப்பிரிவும் தொற்றுநோய் பிரிவும் தனித்தனியே இயங்குகின்ற நடைமுறை காணப்படுகின்றது. அந்த வகையில் இவ்வாறான உணவு சுகாதார சீர்கேடுகளைத் தடுப்பது எமக்குப் பாரிய பொறுப்பாக உள்ளது.

சவால்களுடன் இதற்கான நடவடிக்கைகளை எடுத்துள்ளோம். இதற்காக ஒவ்வொரு சுகாதார வைத்திய அதிகாரி பிரிவுகளிலும் தினர் கண்காணிப்பு நடவடிக்கைகளுக்காக உணவுப்பாதுகாப்பு கண்காணிப்பாளர்கள், பொதுச்சுகாதாரப் பரிசோதகர்கள் நியமிக்கப்பட்டு அன்றாடம் நடவடிக்கை எடுக்கப்பட்டுள்ளது.

மேலும் உணவு சீர்கேடுகள் மற்றும் உணவகங்களில் பாராதாரமான குறைபாடுகள் அவதானிக்கப்பட்டால் சட்ட நடவடிக்கை துரித கதியில் மேற்கொள்ள நடவடிக்கை எடுக்கப்படும். - என மேலும் கூறினார்.



வலி வடக்குப் பிரதேச AVR அறக்கட்டளையினால் வடமாகாணத்தில் பொருளாதார ரீதியாக தேவையுடைய தெரிவு செய்யப்பட்ட மாணவர்களுக்கான விசேட புலமைப்பரிசில் கற்றல் ஊக்குவிப்புத் தொகை பாடசாலைகளில் மாணவர்களுக்கு கடந்த வெள்ளிக்கிழமை (12.11.2021) வழங்கி வைக்கப்பட்டது.

மாணவர்களின் கல்வி மேம்பாட்டிற்காகத் தெரிவு செய்யப்பட்ட பாடசாலைகளைச் சேர்ந்த 50 மாணவர்களுக்கு மாதாந்த கொடுப்பனவாக வருடத்திற்கு 600,000.00 வரையான கொடுப்பனவு என்ற ரீதியில் இவ் விசேட புலமைப் பரிசில் திட்டமானது செயற்படுத்தப்பட்டுள்ளது.

இத்திட்டம் AVR அறக்கட்டளையின் நிதிப்பங்களிப்பும், 20 மாணவர்களுக்கான நிதிப்பங்களிப்பு AVR அறக்கட்டளை நிறுவனர் திருமதி விசாலினி சிவகுமாரின் பல்கலைக்கழக நண்பர்கள் (கனடா) வழங்கியிருப்பது இங்கு குறிப்பிடத்தக்கது.

AVR அறக்கட்டளையானது நாடளாவிய ரீதியில் வறிய மாணவர்களின் கல்வி மேம்பாட்டிற்காகப் பல்வேறு செயற்பாடுகளை மேற்கொண்டு வருகின்றமை குறிப்பிடத்தக்கது.



உலக நீரிழிவுத் தினத்தை முன்னிட்டு யாழ்ப்ப. நீரிழிவுக் கழகத்தினரால் நடாத்தப்பட்ட வைத்திய முகாம் கடந்த ஞாயிற்றுக்கிழமை அன்று யாழ்ப்ப. போதனா வைத்தியசாலைக்கு முன்பாக நடாத்தப்பட்டது. இம்முகாமினை வைத்தியர்களான அர விந்தன், தங்கராஜா இணைந்து ஆரம்பித்து வைத்தார்கள்.

இங்கு 138 பேருக்கு வாசிப்புக் கண்ணாடிகளும் 42

பேருக்கு கற்றாகப் பரிசோதனையும் 178 பேருக்கு நீரிழிவு இரத்த அழுத்தம் உடல் திணிவுச்சட்டி (BMI) போன்றவைகளுக்கும் பரிசோதனை செய்யப்பட்டது. இந்நிகழ்வுக்கு யாழ்ப்ப. பல்கலைக்கழக மருத்துவப்பீடத்தினரும் யாழ்ப்ப. மாநகர சுகாதார வைத்திய அதிகாரி பிரிவினரும் போதனா வைத்தியசாலையினரும் வடமாகாண லயன்ஸ் கழகத்தினரும் ஒத்துழைப்பு வழங்கினர்.

வெளிநாட்டு முதலீட்டாளர்களுக்கு குத்தகைக்கு காணிகள் வழங்கல்

கொழும்பிலும், வெளிமாவட்டங்களிலும் உள்ள உயர் வணிக பெறுமதியான காணிகள் மற்றும் கட்டடங்கள் பலவற்றை முதலீட்டாளர்களுக்கு நீண்ட கால குத்தகைக்கு வழங்க நகர அபிவிருத்தி அமைச்சு நடவடிக்கை எடுத்துள்ளது.

இதற்கமைய, சுமார் 50 இற்கும் மேற்பட்ட காணிகளை வெளிநாட்டு முதலீட்டாளர்களுக்கு வழங்க அரசாங்கம் எதிர்பார்க்குள்ளதுடன், இதன் மூலம் எதிர்பார்க்கப்படும் வருமானம் 600 கோடி டொலர்

ஆகும். கொழும்பு, ராஜகிரிய, நுகேகொட, பத்தரமுல்லை, வெலிக்கடை, நுவரெலியா, கண்டி மற்றும் ஜா-எல ஆகிய இடங்களில் பல காணிகள் இதற்காக முன்மொழியப்பட்டுள்ளன.

கொழும்பு விமானப்படைத் தலைமையகம் அமைந்துள்ள காணி, வெலிக்கடை சிறைச்சாலை அமைந்துள்ள காணி, புறக்கோட்டையில் உலக வர்த்தக மையம் அமைந்துள்ள காணி என்பனவும் இதில் அடங்குகின்றன எனத் தெரிவிக்கப்படுகிறது. 46

வேலைத்திட்டங்களுக்காக இந்தக் காணிகள் மற்றும் கட்டடங்கள் இவ்வாறு குத்தகை அடிப்படையில் வழங்கப்படவுள்ள துடன், அரசு மற்றும் தனியார் துறைகள் இணைந்து அபிவிருத்தி செய்வதற்கு தீர்மானிக்கப்பட்டுள்ளது.

முதலீட்டாளர்களுக்கு, குறித்த காணிகள் மற்றும் கட்டடங்களை 30,50 மற்றும் 99 வருடங்களுக்கு வழங்க எதிர்பார்ப்பதாக நகர அபிவிருத்தி அமைச்சின் செயலாளர் சிறிநிமல் பெரேரா தெரிவித்துள்ளார்.

கைப்பற்றப்படும் போதைப்பொருள்களை விரைவாக அழிப்பதற்கு நடவடிக்கை

கமால் குணரத்ன அறிவிப்பு

கைப்பற்றப்படும் போதைப்பொருள்களை விரைவாக அழிக்கும் நடவடிக்கை அறிமுகப்படுத்தப்படவுள்ளது என ஓய்வு பெற்ற மேஜர் ஜெனரல் கமல் குணரத்ன தெரிவித்துள்ளார்.

இது தொடர்பில் அவர் மேலும் தெரிவிக்கையில்,

கைப்பற்றப்படும் போதைப்பொருள்கள் பரிசோதனையின் பின்னர் உடனடியாக நீதிவான் முன்னிலையில் ஒப்படைக்கப்பட்டு அவற்றில் சில மாதிரிகள் எடுத்து

வைக்கப்படும். ஏனைய அனைத்து போதைப்பொருள்களும் நீதிவான் முன்னிலையில் அழிக்கப்படும்.

நீதி அமைச்சு, சட்டமா அதிபர்திணைக்களமும் இது தொடர்பான ஆரம்பகட்ட பணிகளை ஏற்கனவே ஆரம்பித்துள்ளன என்றும் தெரிவித்துள்ளார்.



உச்சமடையும் விபத்துக்கள்:

10 வருடங்களில் 27,000 பேர் சாவு!

நாடளாவிய ரீதியில் கடந்த 10 வருடங்களில் வாகன விபத்துக்களால் 27 ஆயிரம் பேர் மரணித்துள்ளனர் என்று பொதுமக்கள் பாதுகாப்பு அமைச்சர் ரியர் அட்மிரல் சரத் வீரசேகர தெரிவித்துள்ளார். நாடாளுமன்ற கூட்டத்தொகுதியில் நடைபெற்ற பொதுமக்கள் பாதுகாப்பு தொடர்பான அமைச்சின் ஆலோசனைக் கூட்டத்தில் கலந்துகொண்டு உரையாற்றும்போது அவர் இதனைத் தெரிவித்துள்ளார்.

இவ்வருடத்தின் இதுவரையான காலப்பகுதியில் 1,948 பேர் வாகன விபத்துக்களால் மரணமடைந்

துள்ளனர். போக்குவரத்து விதிமுறைகள் தொடர்பில் சாரதிகளுக்கு விசேட பயிற்சிகளை வழங்குவதற்காக, எதிர்காலத்தில் விசேட வேலைத் திட்டம் ஒன்று நடைமுறைப்படுத்தப்படவுள்ளது.

அபராதத்தொகையில் நிலவும் குறைபாடுகளை நீக்குவதற்கும் உடனடியாக அபராதம் செலுத்தும் முறை மற்றும் ஓட்டுநர் திறன் மதிப்பெண் முறையை விரைவில் அறிமுகப்படுத்தவும் திட்டமிடப்பட்டுள்ளது என்று அமைச்சர் சரத் வீரசேகர இதன்போது மேலும் தெரிவித்துள்ளார்.

இதன்போது கருத்துரைத்

துள்ள வாகன ஒழுங்குறுத்துகை, பஸ் போக்குவரத்துச் சேவைகள் மற்றும் ரயில் பெட்டிகள் மற்றும் மோட்டார் வாகன கைத்தொழில் இராஜாங்க அமைச்சர் திலும் அமுலாக, வீதி ஒழுக்கம் தொடர்பில் சாரதிகளுக்கு பயிற்சியளிக்கும் வகையில் பயிற்சிகள் திட்டமிடப்பட்டுள்ளன. கொரோனா வைரஸ் பரவல் நிலைமை காரணமாக வேலைத்திட்டம் தாமதமாகியுள்ளது. முதல் கட்டமாக மாகாணங்களுக்கு இடையிலான பஸ் சாரதிகளுக்கு இரண்டு வார பயிற்சித் திட்டத்தை வழங்குவளோம் என்று தெரிவித்துள்ளார்.

மனைவியைக் கொடுரமாக கொலை செய்த கணவன்

செவனகல, வலவேகம பிரதேசத்தில் இளம் மனைவியை கணவர் ஒருவர் கொலை செய்துள்ளார் எனப் பொலிஸார் தெரிவித்துள்ளனர்.

கடந்த 11ஆம் திகதி இரவு மனைவியின் கழுத்தை வயர் ஒன்றால் நெரித்து கொலை செய்துள்ளார் என செவனகல பொலிஸார் தெரிவித்துள்ளனர்.

செவனகல பகுதியைச் சேர்ந்த 35 வயதுடைய இரண்டு பிள்ளைகளின் தாயான அமிலா ஹர்னி என்ற பெண்ணே உயிரிழந்துள்ளார்.

உயிரிழந்த பெண், தனது கணவர் மற்றும் அயலவர் களுடன் அடிக்கடி பிரச்சினைகளை ஏற்படுத்திக்கொள்வார் எனத் தெரியவந்துள்ளது. இதற்கு முன்னர் சந்தேக நபர் தனது தந்தையை தாக்கியமையால் விளக்கமறியலில் வைக்கப்பட்டிருந்த நிலையில் அன்றைய தினமே பிணையில் விடுதலையாகியுள்ளார்.

விளக்கமறியலில் இருந்து வீடு திரும்பியவர், மனைவியுடன் சண்டையிட்டுள்ளார். பின்னர் அன்றைய தினம் இரவு மனைவியை கட்டிலில் வைத்து வயர் ஒன்றால் கட்டி வைத்து கழுத்தை நெரித்து கொலை செய்துள்ளார் எனத் தெரியவந்துள்ளது. சம்பவத்தை யடுத்து மீண்டும் கணவர் கைது செய்யப்பட்டுள்ள நிலையில் விசாரணைகள் ஆரம்பிக்கப்பட்டுள்ளன எனப் பொலிஸார் குறிப்பிட்டுள்ளனர்.

காட்டு யானைகள் உயிரிழப்பு; சந்தேகநபர் விளக்கமறியலில்

திருகோணமலை - தம்பலாகாமம் பொலிஸ் பிரிவுக்குட்பட்ட பகுதியில் இரண்டு காட்டு யானைகள் உயிரிழந்தமைக்கு காரணமாக சந்தேகநபர் ஒருவரை இம்மாதம் 23 ஆம் திகதி வரை விளக்கமறியலில் வைக்குமாறு கந்தளாய் நீதிமன்ற நீதிவான் விசாளி தேனவது உத்தரவிட்டுள்ளார்.

கல்மெட்டியாவ, உல்புதவெள பகுதியில் கடந்த 10 ஆம் திகதி இரண்டு காட்டு யானைகள் இறந்து கிடந்தன. பரிசோதனை முடிவுகளின் படி மின்சாரம் தாக்கி இறந்துள்ளன என வைத்திய அறிக்கைகள் கிடைக்கப்பெற்றன.

இதன்படி தம்பலாகாமம், கல்மெட்டியாவ பகுதியைச் சேர்ந்த 53 வயதுடைய ஒருவரை விளக்கமறியலில் வைக்கப்பட்டுள்ளார்.

சந்தேகநபர் வேளாண்மைக்காகவும், தோட்டப்பயிர்ச் செய்கைகளுக்காகவும் வைத்த மின்சாரத்தில் சிக்குண்டு இரண்டு யானைகள் உயிரிழந்துள்ளன என வனஜீவராசி அதிகாரிகள் தெரிவித்துள்ளனர்.

இந்தச் சம்பவத்தின் அடிப்படையில் சந்தேக நபரை பொலிஸார் கைதுசெய்து கந்தளாய் நீதிமன்றத்தில் ஆஜர்படுத்திய போது விளக்கமறியலில் வைக்குமாறு நீதிவான் உத்தரவிட்டுள்ளார்.

மன்னாரில் நீர்த்தாங்கித் தகர்ப்பில் அரிய வகை ஆந்தைக்குப் படுகாயம்



(ந.லோகதயாளன்)

மன்னாரில் குண்டு வைத்துத் தகர்க்கப்பட்ட நீர்த்தாங்கியில் வாழ்ந்த கூகை வகை ஆந்தையின் இறக்கை ஒன்று சேதமடைந்துள்ளது.

மன்னார் உப்புக்குளம் பகுதியில் 1985ஆம் ஆண்டு துறைமுகங்கள் கூட்டுத்தாபனத்தால் அமைக்கப்பட்ட போதும் இன்றுவரை பயன்பாடு இன்றி இருந்தமையினால் பாதுகாப்பு அமைச்சின் அனுமதியோடு நேற்றுக் காலை இராணுவத்தினரால் குண்டு வைத்துத் தகர்க்கப்பட்டது. இவ்வாறு தகர்க்கப்பட்ட நீர்த்தாங்கியிலேயே இந்த ஆந்தை குடிகொண்டிருந்த சமயம் குண்டு வெடிப்பின்போது படுகாயம் அடைந்தது. இருந்த போதும் அது உயிருடன் மீட்கப்பட்டுள்ளது.

பொலிஸாருக்கு எதிரான மக்களின் முறைப்பாடுகள் ஏற்றுக்கொள்ளப்படும்

தேசிய பொலிஸ் சேவை ஆணைக்குழு தெரிவிப்பு

பொலிஸாருக்கு எதிரான மக்களின் முறைப்பாடுகள் ஏற்றுக் கொள்ளப்படும் எனத் தேசிய பொலிஸ் சேவை ஆணைக்குழுவின் வட மாகாணப் பணிப்பாளர் சீ.ஏ.மோகன்ராஸ் தெரிவித்துள்ளார்.

இது தொடர்பில் அவர் வவுனியாமாவட்ட செயலகத்துக்கு அனுப்பி வைத்துள்ள கடிதத்தில் மேலும் தெரிவிக்கப்பட்டுள்ளவை வருமாறு -

தேசிய பொலிஸ் சேவை

ஆணைக்குழுவின் வடமாகாண அலுவலகம் யாழ்.மாவட்ட செயலகத்தின் 55 ஆம் இலக்க அறையில் தற்போது இயங்கி வருகின்றது. இங்கு பொதுமக்கள் பொலிஸாருக்கு எதிரான முறைப்பாடுகளைப் பதிவு செய்ய முடியும். நேரடியாக அலுவலகத் துக்கு வருகைதந்து முறைப்பாடுகளைப் பதிவு செய்ய முடியும்.

அல்லது 0212222321 என்ற தொலைபேசி இலக்கத்துக்கு அழைப்பை ஏற்படுத்துவதுடன்,

எழுத்து மூலமான முறைப்பாட்டை கிராம அலுவலரின் மேலொப்பத்துடன் பதிவுத் தபாலில் அனுப்பி வைக்க முடியும்.

மேலும் 1960 என்ற தொலைபேசி இலக்கத்துக்கு அழைப்பை ஏற்படுத்தியும் முறைப்பாடு செய்ய முடியும் எனத் தெரிவிக்கப்பட்டுள்ளது. இதனைக் கிராம அலுவலர் ஊடாக பொதுமக்களுக்குத் தெரியப்படுத்துமாறும் அந்தக் கடிதத்தில் குறிப்பிடப்பட்டுள்ளது.

மக்கள் சேவைக்கு வரும் எம்.பிக்களுக்கு எதற்காக ஓய்வூதியம் வழங்கப்படுகின்றது?

சாணக்கியன் கேள்வி

மக்கள் சேவைக்காக வரும் நாடாளுமன்ற உறுப்பினர்களுக்கு எதற்கு ஓய்வூதியம் என தமிழ்த் தேசியக் கூட்டமைப்பின் மட்டக்களப்பு நாடாளுமன்ற உறுப்பினர் இரா.சாணக்கியன் கேள்வி எழுப்பியுள்ளார்.

நாடாளுமன்றத்தில் நேற்று(திங்கட்கிழமை) இடம் பெற்ற வரவு - செலவுத்திட்டம் மீதான விவாதத்தில் பங்கேற்று உரையாற்றிய போதே அவர் இவ்வாறு கேள்வி எழுப்பியுள்ளார்.

இதன்போது தொடர்ந்தும் உரையாற்றிய அவர் - ஆளும் தரப்பினரும் எதிர் தரப்பினரும் கொள்ளையடித்தவர்கள் தொடர்பாகப் பேசுகிறார்கள். நாமும் இந்தக் கொள்ளையர்கள் எப்போது பிடிபட்டு சிறைக்குச் செல்வார்கள் என்பதை காண ஆவலாக இருக்கிறோம்.

மத்தியவங்கியில் கொள்ளையடித்தவர்கள் இருந்தால், அவர்களை சிறையில் அடையுங்கள். நாமும் அதனைக் காண மகிழ்ச்சியாகக் காத்துக் கொண்டிருக்கிறோம்.

நிதியமைச்சரின் 2022 வரவு - செலவுத் திட்ட உரை, திருமண வீட்டில் கதைக்க வேண்டிய கதையை மரண வீட்டில் கதைத்ததைப் போன்றுதான் காணப்பட்டது.

மிகவும் சவால் மிக்கதொரு காலத்தில் தான் வாழ்ந்து கொண்டிருக்கிறோம் என்பதை நாமும் ஏற்றுகொள்கிறோம்.

ஆனால், நிதியமைச்சரின் ஊடாக மக்களுக்கு ஏதேனும் நிவாரணங்கள் கிடைக்கும் என எதிர்பார்த்தோம். இந்த வரவு - செலவுத் திட்டம், இலங்கையின் பொருளாதாரம் தொடர்பாக அக்கறையில்லாமல் தயாரித்தது போன்றுதான் காணப்படுகிறது.

உதாரணமாக ஒரு கிராம அபிவிருத்திக்காக 30 லட்சம் ரூபா ஒதுக்கப்பட்டுள்ளது. இந்தத் திட்டம் எதிர்வரும் தேர்தலை குறிவைத்து கொண்டுவரப்பட்டதாகவே தெரிகிறது.

செலவைக் குறைத்துக் கொள்ள வேண்டிய இந்த நேரத்தில் இவ்வாறான வேலைத்திட்டங்கள் அவசியமா என்பதைத்தான் நாம் சிந்திக்க வேண்டும். இது நாட்டின் அபிவிருத்தியைப் பெரிதும் பாதிக்கும்.

30 வருடமாக யுத்தத்தால் பாதிக்கப்பட்ட வடக்கு - கிழக்கு பகுதிகளுக்கென விசேட நிதிகள் ஒதுக்கப்படவில்லை.

வீதிகளை அபிவிருத்தி செய்யும்போதும், மக்களுக்கு பயனுள்ளதாக அவற்றை அமைக்க வேண்டும். மாறாக பிரதேச சபை உறுப்பினருக்காகவோ, கட்சித் தொண்டர்களுக்காகவோ, நாடாளுமன்ற உறுப்பினர்களின் உறவினர்களுக்காகவோ வீதிகளை நிர்மானிக்கக்கூடாது.

அத்தோடு, வேலை செய்ய முடியாத இராஜாங்க அமைச்சர்களை அரசாங்கம் பதவியிலிருந்து விலக்க வேண்டும்.

அவருக்கு வாகனம் கொடுத்து, டீசல் கொடுத்து, சாரதி, அலுவலகம், சம்பளம் என எல்லாம் கொடுத்து அவரால் வேலை செய்ய முடியாவிட்டால் அவர் அந்தப் பதவியில் இருப்பதில் பயனில்லை. அமைச்சரவை அந்தஸ்துள்ள அமைச்சர்களாலேயே நன்றாக வேலையை செய்ய முடியும். எனவே, அரசாங்கம் இது தொடர்பாகவும் சிந்தித்து, ஒரு கொள்கை முடிவொன்றை மேற்கொள்ள வேண்டும்.

மேலும், நாடாளுமன்ற உறுப்பினர்களுக்கான ஓய்வூதியம் தொடர்பாக பேசப்படுகிறது. எனக்கு வயது 31 தான் ஆகின்றது. எனக்கு உண்மையில் ஓய்வூதியம் தற்போது தேவையில்லை.

என்னைப் பொறுத்தவரை நாடாளுமன்ற உறுப்பினர்களுக்கு ஓய்வூதியம் எனும் ஒன்றே தேவையில்லை. மக்கள் சேவைக்காக வரும் உறுப்பினர்களுக்கு எதற்கு ஓய்வூதியம்?

ஓய்வூதியம் தொடர்பான சர்ச்சை தற்போது எழுந்துள்ள நிலையில், கடந்த வெள்ளிக்கிழமை இரவு சில நாடாளுமன்ற உறுப்பினர்கள் சந்தித்துக் கொண்டு குறித்த விடயம் தொடர்பாக அதிருப்தியடைந்துள்ளனர் என நான் அறியக்கூடாது.

மக்களை ஏமாற்றும் வகையில் கருத்துக்களைக் கூறாமல், பொருளாதாரத்தை வலுப்படுத்த வேண்டுமெனில் சில தீர்க்கமான நடவடிக்கைகளை எடுத்தே ஆக வேண்டும்.

இன்று நாட்டில் எரிபொருள் பிரச்சினை ஏற்பட்டுள்

ளது. முன்னாள் அமைச்சர் மங்கள சமரவீர, எரிபொருள் விலை குறித்து சூத்திரமொன்றை அறிமுகப்படுத்தினார். இது அப்போது கடுமையாக கேலிக்குள்ளாக்கப்பட்டது.

ஆனால், இதனை நடைமுறைப்படுத்தியிருந்தால் உண்மையில் எரிபொருள் கொள்வனவிற்கு அரசாங்கத்தால் செலவு செய்ய வேண்டிய நிலைமை ஏற்பட்டிருக்காது.

இன்று சம்பளத்தை வழங்கக்கூட பணத்தை அச்சடிக்க வேண்டிய நிலைமை ஏற்பட்டுள்ளது.

இந்த நிலையில், அரசாங்கம் கூறியுள்ள சில விடயங்களை நடைமுறைப்படுத்த எங்கிருந்து பணம் கிடைக்கப்போகிறது என்று இதுவரை தெரியவில்லை.

அன்று எம்.சி.சிக்கு எதிர்ப்புத் தெரிவித்த தேச அபிமானிகளில் ஒருவர் கூட கொழும்பு, துறைமுக நகரத்திட்டத்துக்கு எதிர்ப்புத் தெரிவிக்கவில்லை.

அரசாங்கம் இந்த வரவு - செலவுத் திட்டத்தில் சுப்பர் சாஜ் டெக்ளை விதித்துள்ளது. 1960 களில் கூட இந்த வரி விதிக்கப்பட்டது.

2015 ஆம் ஆண்டில் நிதியமைச்சராக ரவி கருணாநாயக்க இருக்கும்போது, இவ்வாறான வரியைத் தான் விதித்திருந்தார்.

2019 ஆம் ஆண்டு வரை பொருளாதாரம் மற்றும் வரிகள் தொடர்பான கொள்கைகள் நன்றாகத் தான் நாட்டில் காணப்பட்டன. மக்களும் மகிழ்ச்சியாகத்தான் இருந்தார்கள். இதனை மாற்றுமாறு மக்கள் அரசாங்கத்திடம் கூறவில்லை.

ஆனால், இந்த அரசாங்கம் வந்தவுடன் அனைத்தையும் இல்லாது செய்து, தனக்கு நெருக்கமான தரப்பினர் பயனடையும் வகையில் தான் புதிய வரிகளை விதித்தார்கள்.

தற்போது மீண்டும் சுப்பர் சாஜ் டெக்ளை விதித்துள்ளார்கள். உண்மையால் இதனால் முதலீட்டாளர்களுக்கான நம்பிக்கை இல்லாமல் போகும் அபாயம் காணப்படுகிறது. வரிக்கொள்கைகள் தொடர்பாக நாம் சர்வதேச நாடுகளின் உதவியை பெற்றுக் கொள்ள வேண்டும். முடிந்தால் சர்வதேச நாணய நிதியத்தில் ஆலோசனைகளைப் பெற்று இதனை வகுக்க வேண்டும் என நான் கேட்டுக் கொள்கிறேன்.

இலங்கை முழுவதும் தற்போது சுமார் 300 தேசியப் பாடசாலைகள் காணப்படுகின்றன. நாட்டில் ஒட்டுமொத்தமாக 40 லட்சம் மாணவர்கள் இருக்கிறார்கள்.

1,000 தேசியப் பாடசாலைகளை புதிதாக அமைக்கும் அரசாங்கத்தின் திட்டத்தின் ஊடாக சுமார் 2000, 3,000 மாணவர்கள் வரை தேசியப் பாடசாலைகளுக்குச் செல்வார்கள்.

மாகாணப் பாடசாலைகளுக்குச் செல்லும் மாணவர்களின் எண்ணிக்கை தற்போது 10 ஆயிரமாக உள்ள நிலையில், அதிலிருந்து ஆயிரம் மாணவர்கள் வரை தேசியப் பாடசாலைக்குச் சென்றால், மாகாணப் பாடசாலைகளுக்கு செல்லும் மாணவர்களின் விகிதம் குறைவடையும் நிலைமை காணப்படுகிறது.

இது மாகாணசபைகளை பலவீனப்படுத்தும் அரசாங்கத்தின் செயற்பாடா எனும் கேள்வியும் எழுகிறது.

எமக்கு இப்போது தேசியப் பாடசாலைகள் தேவையில்லை. மாறாக அனைத்துப் பாடசாலைகளையும் தேசியப் பாடசாலைகளின் தரத்துக்கு உயர்த்த வேண்டும்.

சுகாதாரத் துறையை எடுத்துக் கொண்டால், நாம் பொது வைத்தியசாலைகளின் தரத்தை மேலும் அதிகரிக்க வேண்டும்.

சுகாதாரத்துறையை மேம்படுத்த சிறிய வரிவிதிப்பை செய்தால் கூட அதனை பொதுமக்கள் ஒருபோதும் நிராகரிக்க மாட்டார்கள். இதில் வரும் நிதியைக் கொண்டு, சுகாதாரத்துறையை மேம்படுத்த நடவடிக்கை எடுக்க வேண்டும். அத்தோடு, சுற்றுலாத்துறையென்பது இலங்கையில் பொருளாதாரத்துக்கு முக்கியமான ஒன்றாகக் காணப்படுகிறது.

ஆனால், சுற்றுலாத்துறையில் அண்மையில் ஏற்பட்ட வீழ்ச்சியால் ஒரு நாளைக்கு 50 லட்சம் ரூபா இழப்பீடு ஏற்பட்டுள்ளதாகக் கூறப்படுகிறது. எனினும், இந்தத் தொகை சரியானதா என்பதை அரசாங்கம் ஆராய்ந்து பார்க்க வேண்டும்.

சுற்றுலாத்துறையை மேம்படுத்த சுப்பர் மார்க்கெட்



டுகளில் மதுபானங்களை விற்பனை செய்ய நடவடிக்கை எடுக்கப்படவுள்ளதாகவும் கூறப்படுகிறது.

அப்படியொரு திட்டமிருந்தால் தயவு செய்து வடக்கு - கிழக்குப் பகுதிகளுக்கோ பின்தங்கிய கிராமங்களுக்கோ அதனை நடைமுறைப்படுத்த வேண்டாம் என நான் கேட்டுக்கொள்கிறேன்.

சுற்றுலாப் பயணிகளின் வருகை குறைவாக இருக்கும் இந்தக் காலப்பகுதியில் இவ்வாறொரு திட்டம் கொண்டுவரப்பட்டால், அதனை அந்தக் கிராமத்தில் வசிப்போர்தான் கொள்வனவு செய்து குடிப்பார்கள்.

தற்போது இருக்கும் மதுபானசாலைகளின் எண்ணிக்கையே போதுமானதாகும். கொழும்பிலிருந்து மட்டக்களப்பிற்கு செல்ல 7 மணித்தியாலங்கள் செல்கின்றன. யாழ்ப்பாணத்துக்கு செல்ல 8 மணித்தியாலங்கள் தேவைப்படுகின்றன.

நான் வெளிவிவகார அமைச்சின் ஆலோசனைக்கு முன்வீடம் சென்று இராமேஸ்வரம் - மன்னார் படகு சேவையை மீள ஆரம்பிக்குமாறும், பலாலி விமான நிலையத்தை இயக்குமாறும், மட்டக்களப்பு உள்ளூர் விமான நிலையத்தை புனரமைத்து விமானசேவைகளை ஆரம்பிக்குமாறும் தொடர்ச்சியாக கோரிக்கைகளை விடுத்திருந்தேன்.

வடக்கு - கிழக்கிற்கு சுற்றுலாப் பயணிகளை ஈர்க்க பல்வேறு யோசனைகளை நாம் முன்வைத்துள்ளோம். அரசாங்கம் இந்த விடயங்களில் அக்கறை செலுத்தவில்லை.

இந்தியாவுடன் இலங்கை நட்புறவாக இருப்பதாகக் கூறிக்கொள்ளும் இந்த அரசாங்கம், இந்தியாவுடனான சுற்றுலாத்துறையை மேம்படுத்த எந்தவொரு நடவடிக்கையையும் இதுவரை எடுக்கவில்லை.

தற்போது பிரதமராக இருக்கும் மஹிந்த ராஜபக்ஷவுக்கு நாட்டின் பிரச்சினைகளைத் தீர்க்க கடந்த காலங்களில் இரண்டு தடவைகள் பொன்னான சந்தர்ப்பங்கள் வழங்கப்பட்டன.

யுத்தம் முடிவடைந்தவுடன் 2010 இல் அவருக்கு மூன்றில் இரண்டு பெரும்பான்மையைக் கொண்ட நாடாளுமன்றம் இருந்தது.

18 ஆம் திருத்தச்சட்டத்தை கொண்டுவந்தார். சர்வதேசத்தின் ஆதரவும் இருந்தது.

ஆனால், அவரால் நாட்டின் தேசியப் பிரச்சினைகளைத் தீர்க்க முடியாமல் போனது.

தற்போது மூன்றாவது முறையாக மீண்டும் ஆட்சிக்கு இவர்கள் வந்துள்ளார்கள். இப்போதாவது இந்தப் பிரச்சினைகளுக்கு இவர்கள் தீர்வை வழங்க வேண்டும்.

ஆசியாவில் மூத்த அரசியல்வாதியாக இருக்கும் மஹிந்த ராஜபக்ஷ ஏன் தமிழ் மக்களுக்கான அரசியல் தீர்வை வழங்காமல் இருக்கிறார்?

அனைவருக்கும் சமமான உரிமையை வழங்குமாறுதான் தமிழ் மக்கள் கோருகிறார்கள். இதனை ஏன் வழங்க முடியாமல் உள்ளது?

இந்தப் பிரச்சினைகளுக்குத் தீர்வை முன்வைக்கத் தவறினால், 30 - 40 வருடங்கள் கழித்து ராஜபக்ஷ வினரை மக்கள் தூற்றும் நிலைமை நிச்சயமாக ஏற்படும். ராஜபக்ஷவினரால் தான் இந்த நாடு அழிவடைந்தது எனும் வரலாறு புதியப்படும். இந்த நிலைமைக்கு செல்ல வேண்டாம் என்று தான் நாம் கேட்கிறோம்.

அரசாங்கம் இன்று செய்யும் இந்தச் செயற்பாடுகளால் எமது வருங்கால சந்ததியினர்தான் பாதிக்கப்படுவார்கள். நாம் பிளவடையாத நாட்டுக்குள்ளே ஒரு தீர்வை எதிர்பார்க்கிறோம்.

தமிழ்த் தேசியக் கூட்டமைப்பை பிரிவினைவாதக் கட்சியாக சித்திரித்து தான் இதுவரை காலமும் நீங்கள் வாக்குக் கேட்டீர்கள். ஆனால், இனியும் இவற்றை மக்கள் நம்பத் தயாரில்லை. - எனக் குறிப்பிட்டுள்ளார்.

சிறிலங்கா சுதந்திரக் கட்சி தனித்து எதிர்வரும் தேர்தலில் போட்டியிடுமா?

எதிர்வரும் தேர்தலில் சிறிலங்கா சுதந்திரக் கட்சியை தனித்து போட்டியிடுமாறு கட்சியின் அநுராதபுரம் மாவட்டக் குழுக் கூட்டத்தில் ஏகமனதாக தீர்மானம் நிறைவேற்றப்பட்டுள்ளது.

சுதந்திரக் கட்சியின் அநுராதபுரம் மாவட்டக் குழுக் கூட்டம் இராஜாங்க அமைச்சர் துமிந்த திஸாநாயக்க

தலைமையில் கடந்த ஞாயிற்றுக்கிழமை நடைபெற்றது.

அப்போதைய ஜனாதிபதி வேட்பாளர் கோட்டாபய ராஜபக்ஷவின் உறுதிமொழியை நம்பி தற்போதைய அரசாங்கத்துக்கு தமது தரப்பினர் ஆதரவை வழங்கினர்.

இருப்பினும் தேர்தலுக்கு முன் அளித்த வாக்குறுதி

களை அரசாங்கம் புறக்கணிப்பதாக அக்கட்சியின் இளைஞர் அணியின் செயலாளர் சமன் குமார குற்றம் சாட்டினார்.

எனவே எதிர்வரும் தேர்தலில் எந்த முடிவு வந்தாலும் சுதந்திரக் கட்சி தனித்து போட்டியிட வேண்டும் என்ற பிரேரணைக்கு ஒப்புதல் அளிக்கப்பட்டுள்ளது.



11-20 உலகக்கிண்ணக் கிரிக்கெட் தொடர் முதல்முறையாக ஆஸ்திரேலியா சம்பியன்!

ஐ.சி.சி. 11-20 உலகக்கிண்ணக் கிரிக்கெட் தொடரின் இறுதிப்போட்டியில், 8 விக்ெட்டுக்கள் வித்தியாசத்தில் நியூசிலாந்து அணியை வென்ற ஆஸ்திரேலிய அணி, தனது முதலாவது 11-20 உலகக் கிண்ணத்தைக் கைப்பற்றியது.

நேற்று டுபாய் சர்வதேச கிரிக்கெட் மைதானத்தில் நடைபெற்ற இந்த இறுதிப்போட்டியின் நாணயச் சுழற்சியில் வெற்றிபெற்ற ஆஸ்திரேலிய அணி முதலில் களத்தடுப்பில் ஈடுபடத் தீர்மானித்தது.

முதலில் துடுப்பெடுத்தாட அழைக்கப்பட்ட நியூசிலாந்து அணி 20 ஓவர்கள் நிறைவில், 4 விக்ெட்டுகளை இழந்து 172 ஓட்டங்களைப் பெற்றுக்கொண்டது. மார்ட்டின் கப்ரீல் 28 ஓட்டங்களையும், அணித்தலைவர் கேன் வில்லியம்ஸன் 85 ஓட்டங்களையும் எடுத்தனர்.

11-20 உலகக் கிண்ணக் கிரிக்கெட் தொடர் வரலாற்றில் இறுதிப்போட்டியில் அணித்தலைவர் ஒருவர் பெற்ற அதிகக் கூடிய ஓட்ட எண்ணிக்கை இதுவாகும். அது மட்டுமல்லாது, 11-20 உலகக் கிண்ண இறுதிப்போட்டியில் தனிநபர் பெற்ற அதிக ஓட்ட எண்ணிக்கை சாதனையாக விருந்தமார்லொன்சாமுவெல்ஸின் 85 ஓட்டங்களையும் அவர் எட்டினார். தனது அரைச்சதத்தை 32 பந்துகளில் பெற்ற கேன் வில்லியம்ஸன், இறுதிப்போட்டியின் வேகமான அரைச்சதத்தைப் பெற்றவர் என்ற சாதனைக்கும் உரியவரானார்.

ஆஸ்திரேலிய அணியின் ஜோஷ் ஹசல்வுட் 16 ஓட்டங்களை விட்டுக்கொடுத்து 3 விக்ெட்டுக்களை வீழ்த்தினார். அடுத்துத் துடுப்பெடுத்தாடக் களமிறங்கிய ஆஸ்திரேலிய அணி 18.5 ஓவர்களில் இரண்டே

விக்ெட்டுக்களை மட்டுமிழுந்து வெற்றியிலக்கையடைந்தது. ஆரம்பத் துடுப்பாட்டவீரர் டேவிட் வோனர் 53 ஓட்டங்களைப் பெற்று ஆட்டமிழக்க, மிட்ச்செல் மார்ஷ் 77 ஓட்டங்களோடும், மக்ஸ்வெல் 28 ஓட்டங்களோடும் ஆட்டமிழக்காதிருந்து வெற்றியை உறுதிப்படுத்தினர். அபாரமாகத் துடுப்பெடுத்தாடிய மிட்ச்செல் மார்ஷ், தனது அரைச்சதத்தை 31 பந்துகளிலேயே பெற்று, இதே போட்டியில் கேன் வில்லியம்ஸன் முறியடித்திருந்த சாதனையை முறியடித்தார்.

நியூசிலாந்து அணியின் ட்ரெண்ட் போல்ட் வீழ்த்தப்பட்ட இரு விக்ெட்டுக்களையும் கைப்பற்றியிருந்தார். இந்தப் போட்டியின் ஆட்டநாயகனாக மிட்ச்செல் மார்ஷ், தொடரின் நாயகனாக டேவிட் வோனரும் தெரிவானார்கள்.

இந்தியா-நியூசிலாந்து 11-20 தொடரை நேரில் பார்வையிட தகுப்புச் செலுத்திய இரசீகர்களுக்கு மட்டும் அனுமதி

இந்தியா-நியூசிலாந்து அணிகளுக்கு இடையிலான கிரிக்கெட் தொடர் வரும் 17 ஆம் திகதி ஆரம்பமாகவுள்ளது. இந்தப் போட்டிகளை நேரடியாக மைதானத்தில் சென்று பார்வையிடுவதற்கு கொரோனாத் தடுப்புச் செலுத்திக் கொண்ட ரசிகர்களுக்கு மட்டுமே அனுமதி வழங்கப்படுமென அறிவிக்கப்பட்டுள்ளது.

நியூசிலாந்து அணி இந்தியாவில் சுற்றுப் பயணம் மேற்கொண்டு மூன்று 11-20 மற்றும் 2 டெஸ்ட் போட்டிகள் கொண்ட தொடர்களில் விளையாடவுள்ளது. 11-20 தொடரின் முதலாவது போட்டிராஜஸ்தான் தலைநகர் ஜெய்ப்பூரில் உள்ள சவாய் மான்சிங் ஸ்டேடியத்தில் வருகிற 17 ஆம் திகதி நடைபெறவுள்ளது. ஜெய்ப்பூரில் 8 ஆண்டுகளுக்குப் பின்னர் நடக்கும் முதல் சர்வதேசக் கிரிக்கெட் போட்டி இதுவாகும்.

ராஜஸ்தான் கிரிக்கெட் சங்கத்தின் செயலாளர் மகேந்திரஷர்மா இந்தப் போட்டிகளுக்கான ஏற்பாடுகள் குறித்துக் கூறுகையில், 'இந்தப் போட்டியை இரசிகர்கள் நேரில் பார்க்க அனுமதிப்பதற்கு மாநில அரசிடம் இருந்து அனுமதி பெற்றுள்ளோம். நூறு வீத ரசிகர்களை அரங்கினுள் அனுமதிக்கவிருக்கிறோம். அரசாங்கம் வெளியிட்டுள்ள கொரோனாத் தடுப்பு வழிகாட்டி நெறிமுறைகளை அனைவரும் கட்டாயம் கடைப்பிடிக்க வேண்டும். ரசிகர்கள் குறைந்த படசம் கொரோனாத் தடுப்பூசியின் ஒரு டோஸாவது செலுத்தியிருக்க வேண்டும். அப்போதுதான் அவர்கள் மைதானத்திற்குள் அனுமதிக்கப்படுவார்கள். இல்லாவிட்டால் மைதானத்திற்குள் அனுமதிக்கப்பட மாட்டார்கள்' என்று தெரிவித்திருக்கிறார்.



11-20 உலகக் கிண்ணக் கிரிக்கெட் தொடர் வீரர்களதும் அணிகளினதும் சாதனைகள்

நடைபெற்று முடிந்திருக்கும் 11-20 உலகக் கிண்ணக் கிரிக்கெட் தொடரில் அதிக ஓட்டங்களையும் விக்ெட்டுக்களையும் எடுத்த வீரர்கள் மற்றும் ஏனைய முக்கிய புள்ளிவிவரங்களின் தொகுப்பு வெளியிடப்பட்டுள்ளது -

பாகிஸ்தான் அணியின் தலைவர் பாபர் அசாம் 303 ஓட்டங்களைக் குவித்து அதிக ஓட்டங்களை இந்தத் தொடரில் சேர்த்து துடுப்பாட்ட வீரர்கள் வரிசையில் முதலிடத்தில் உள்ளார். அவரை தொடர்ந்து டேவிட் வோனர் 289, மொஹமட் ரிஸ்வான் 281, ஜோஸ் படலர் 269, அசலங்க 231 ஓட்டங்களை எடுத்துள்ளனர்.

இலங்கை அணியின் சுழல் பந்துவீச்சாளர் வனிந்து ஹசராங்க இந்தத் தொடரில் மொத்தமாக 16 விக்ெட்டுக்களை வீழ்த்தி முதலிடத்தில் உள்ளார். இவருக்கு அடுத்த இடங்களில் அடம் சம்பா 13, ட்ரெண்ட் போல்ட் 13, ஹசல்வுட் 11, ஷகீப் அல் ஹசன் 11 விக்ெட்

டுக்களை வீழ்த்தியுள்ளனர்.

இந்தத் தொடரில் அதிகப் பட்சமாக ஒரே இன்னிங்ஸில் ஜோஸ் படலர் 101 ஓட்டங்களை எடுத்துள்ளார். தொடரின் சிறந்த துடுப்பாட்டச் சராசரியும் அவருடையதாகவே இருக்கிறது. அவரது ஓட்ட சராசரி 89.66 ஆகும்.

ஒரு போட்டியில் 19 ஓட்டங்களை மட்டுமே விட்டுக்கொடுத்து 5 விக்ெட்டுக்களை வீழ்த்தியுள்ளார் ஆஸ்திரேலியாவின் அடம் சம்பா.

தகுதிகாண் போட்டிகள் உள்ள பங்கலாக ஆஸ்திரேலியா, இலங்கை, நியூசிலாந்து, பாகிஸ்தான் ஆகிய அணிகள் இந்தத் தொடரில் தலா 5 போட்டிகளில் வென்றுள்ளன. பாகிஸ்தான், நியூசிலாந்து மற்றும் ஆஸ்திரேலிய அணிகளின் வெற்றிச் சதவீதம் 83.333 ஆகவுள்ளது.

அடுத்த 11-20 உலகக் கிண்ணக் கிரிக்கெட் தொடர் வரும் 2022 இல் ஆஸ்திரேலியாவில் நடைபெறவுள்ளமை குறிப்பிடத்தக்கது.



இறந்தோர் நினைவு நாள் பற்றிய திருச்சபைத் தீர்மானம் வரலாற்றை எதிர்காலச் சந்ததிக்குத் தவறாகக் கடத்தும்

பொது அமைப்புக்கள் சில விசனம் தெரிவிப்பு



(கலையமுதன்)

தமிழ்த் தேசிய அரசியலுக்காக தம்மைத் தியாகம் செய்த ஆயர்களை உருவாக்கித் தந்த கத்தோலிக்க திருச்சபை, இறந்தவர்களை நினைவு கூரும் நாள் களாக நவம்பர் 20 ஆம் திகதியை பொதுமைப்படுத்தும் வகையில் மேற்கொண்ட முடிவு, வரலாற்றை எதிர்கால சந்ததிக்கு தவறாகக் கடத்துமென பொது அமைப்புக்கள் சில வலியுறுத்தின.

கிராமிய உழைப்பாளர் சங்கம், மாற்றத்திற்கான மாவட்ட இளைஞர் பேரவை மற்றும் வட மராட்சி கிழக்கு பிரதேசக் குழு உள்ளிட்ட சில அமைப்புகளின் ஏற்பாட்டில் நேற்றுக் காலை 11 மணியளவில் தனியார் விடுதியொன்றில் இடம்பெற்ற ஊடக சந்திப்பிலேயே அவர்கள் இதனை தெரிவித்தனர்.

அவர் மேலும் கூறியவை வருமாறு:-
நாம் ஆயர்களை எதிர்க்கவில்லை. அவர்களை மதிக்கின்றோம். அதே நேரத்தில் நமது மனக்கவலையை நாம் இங்கே தெரிவிக்கின்றோம். கத்தோலிக்கர்களிடம் மாத்திரமே தாங்கள் இப்படிக்கோரினார்கள் என ஆயர் ஒருவரின்

கருத்து பத்திரிகையொன்றில் இன்று வெளியானது. இது தொடர்பில் ஆயர்கள் தெளிவுபடுத்தி தமது முடிவு தொடர்பில் பரிசீலிக்க வேண்டும்.

தமிழ் மக்களின் கடந்த காலங்களில் மாணவிகள் நினைவு நாளை கொண்டாடும் பொழுது ஆயர்களிலே மணி அடித்து

அந்த நிகழ்வுக்கு வலுச் சேர்த்தவர்கள் என்ற வகையில் ஆயர்களுக்கும் கிறிஸ் தவதேவாலயங்களுக்கும் இதுவியத்தில் மிகப் பலமான பாங்களிப்பு இருக்கிறது. இந்து ஆயங்களை விட கிறிஸ்தவ ஆயங்களை இந்தச் செயல்பாட்டில் உணர்வு பூர்வமாகப் பங்கெடுத்துக்கொண்டார்கள்.

ஆகவே வரலாறுகள் மதிக்கப்பட வேண்டும். எந்த இடத்திலும் நாங்கள் அதனைக் கொச்சைப்படுத்த முடியாது. உணர்வு எல்லாரிடத்திலும் இருக்கின்றது. அந்த நிகழ்வை மாற்றி அமைப்பது என்பது எந்தவகையிலும் ஏற்கமுடியாது. - என்றனர்.

கிளிநொச்சியில் கல்லூரிக்கு முன் பாதசாரிக் கடவையில் மாணவி பலி மூன்று வாகனங்கள் மோதுண்டு அனர்த்தம்

கிளிநொச்சி ஊற்றுப்புலம் கிராமத்தில் இருந்து உயர் தரம் கற்பதற்கான அனுமதிக்கு கிளிநொச்சி மத்திய கல்லூரிக்கு வருகைதந்த மாணவிகள் பாடசாலைக்கு முன்பாக ஏ9 வீதியின் மேற்கு பகுதியிலிருந்து பாடசாலை பக்கம் பாதசாரிக் கடவையில் வீதியை கடந்த போது ஏற்பட்ட விபத்தில் மாணவி ஒருவர் சம்பவ இடத்திலேயே பலியானார். மற்றுமொரு மாணவி காயமடைந்துள்ளார்.

இச் சம்பவம் நேற்று காலை 8.15 மணியளவில் இடம்பெற்றுள்ளது. சம்பவம் தொடர்பில் தெரியவருவதாவது:-

கிளிநொச்சி ஊற்றுப்புலம் பாடசாலையில் க.பொ.த.சாதாரண தரம் கல்வி கற்ற மாணவிகள் மூவர், கிளிநொச்சி மத்திய கல்லூரிக்கு உயர்தர வகுப்பு அனுமதி பெறுவதற்காக பாடசாலைக்கு வருகை தந்த போது இவ் விபத்து ஏற்பட்டுள்ளது. ஏ9 வீதியில் மேற்கு பக்கத்திலிருந்து பாடசாலை பக்கமாக பாதசாரி கடவையில் வீதியை கடக்க முற்பட்ட போது ஏ9 வீதியில் பயணித்த பட்டா ரக வாகனம் மாணவிகள் கடந்து செல்வதற்காகத் திடீரென நிறுத்தியது. இதன் பின் வந்த மின்சார சபை ஒப்பந்தகாரருடைய ஹண்டர் ரக வாகனமும் நிறுத்தப்பட்ட போது பின்னால் வந்த இலங்கைப் போக்குவரத்து சபையின் பஸ், ஹண்டர் ரக வாக



னத்தை மோத, ஹண்டர் வாகனம் முன்னால் இருந்த பட்டாவுடன் மோத, குறித்த வாகனங்கள் இரண்டும் மாணவிகளுடன் மோதியதில் இவ் விபத்து ஏற்பட்டுள்ளது. இதன் போது சம்பவ இடத்திலேயே திருவாசகம் மதுசாளினி (வயது 17) என்ற மாணவி இறந்தமையுடன் மற்றொரு மாணவி காயமடைந்துள்ளார்.

இந்த மாணவியின் தந்தை சைக்கிளில் நாளாந்தம் ஊற்றுப்புலத்திலிருந்து கிளிநொச்சிக்கு விறகு வெட்டி விற்பனை செய்யும் தொழிலாளி. மிகவும் வறுமைக்குட்பட்ட நிலையில் தனது மகளை உயர் தரத்திற்கு கற்பிக்க அனுப்பிய நிலையில் முதல் நாளை இப்பெரும் சோகம் நிகழ்ந்துள்ளது. சம்பவம் தொடர்பில் கிளிநொச்சி பொலிஸார் விசாரணைகளை மேற்கொண்டு வருகின்றனர்.

பெளத்த, சிங்களப்...

(முதலாம் பக்கத் தொடர்ச்சி...)

எதிராக தமிழ் தேசிய மக்கள் முன்னணி கடந்த மாதம் போராட்டத்தை முன்னெடுத்திருந்தது.

இந்த நிலையில், திட்டமிட்ட குடியேற்றத்திற்கு எதிரான மக்கள் போராட்டக் குழு மற்றும் தமிழ் அரசியல் கட்சிகளின் ஏற்பாட்டில் ஆர்ப்பாட்டம் ஒன்று வவுனியா வடக்கு பிரதேச எல்லைக்குட்பட்ட நெடுங்கேணி பிரதேசத்தில் முன்னெடுக்கப்பட்டது.

ஆர்ப்பாட்டத்தின் இறுதியில் ஜனாதிபதிக்கு அனுப்பும் வகையில் வவுனியா வடக்கு பிரதேச செயலாளரிடம் மகஜர் ஒன்றும் கையளிக்கப்பட்டது.

இந்த ஆர்ப்பாட்டத்தில் தமிழரசுக் கட்சியின் தலைவர் மாவை சேனாதிராஜா, நாடாளுமன்ற உறுப்பினர்களான வினோ நோகராதலிங்கம், சி.சிறிதரன், முன்னாள் நாடாளுமன்ற உறுப்பினர்களான சிவசக்தி ஆனந்தன், சாந்தி சிறிஸ்கந்தராஜா உட்பட அரசியல் பிரமுகர்கள், பொது மக்கள் எனப் பலர் கலந்துகொண்டனர்.

அங்கு மாவை சேனாதிராஜா கூறி

யவை வருமாறு:-

எமது இனப்பலம்தான் எமது தேசத்தையும், மக்களையும் பாதுகாத்து ஆட்சியுரிமையை வழங்குவதற்கான அத்திபாரமாக இருக்கும்.

தமிழர்களுடைய பாரம்பரிய தேசம் கடந்த 70 ஆண்டுகளாகவும், இப்போதைய ஆட்சியினாலும், சிங்கள குடியேற்றங்களாலும், ஆக்கிரமிப்புக்களினாலும் மாற்றியமைக்கப்படுகிறது.

தமிழர்களுடைய இனப்பிரதிநிதித்துவத்தைச் சீரழித்து, இனப்பரம்பலைச் சீர்குலைத்து, அவர்களுடைய இன அடையாளத்தை அழிக்கும் நடவடிக்கை இப்போதைய காலப்பகுதியில் தீவிரமாக முன்னெடுக்கப்படுகிறது.

தமிழ் மக்களுடைய தேசம், கலாசாரம், மதம் எல்லாமே பெளத்த, சிங்கள மயமாக்கப்படுகின்ற நடவடிக்கைகளுக்கு உள்ளாக்கப்பட்டு, தமிழ் மக்களை அழிக்கின்ற - தமிழ் தேசத்தை அழித்து விடுகின்ற - நடவடிக்கையை இந்த ஆட்சியும் செய்து வருகிறது.

தமிழ்ப் பிரதேசங்களோடு அயலில் இருக்கின்ற சிங்களக் கிராமங்களை இணைப்பதன் மூலம், தமிழர்களுடைய

பெரும்பான்மையை அழித்து, சீர்குலைத்து, தமிழினம் என்கிற அந்த பதத்தை அல்லது இனப்பரம்பலையே இல்லாமல் செய்கிற நடவடிக்கைகள் தீவிரமடைந்துள்ளன.

கோட்டபாய ஆட்சியில் தமிழர்களுடைய தேசம் சிங்கள மயமாக்கப்பட்டு, பெளத்த தேசமாக்கப்படுவதற்கு எதிராக நாம் தமிழ் மக்களைப் பாதுகாக்க வேண்டியமையுடன், தமிழின அடையாளங்களையும் பாதுகாக்க வேண்டிய கடத்தில் இருக்கின்றோம்.

எமது ஆட்சியுரிமை பாதுகாக்கப்பட வேண்டிய எமது சொந்த மண்ணிலே, சொந்தக் கிராமத்திலே, சொந்தத் தேசத்திலே தங்களைத் தாங்களே ஆள வேண்டும் என்ற உரிமைக்காகத் தமிழ் மக்கள் வடக்கு கிழக்கு முழுவதும் இவ்வாறான போராட்டங்களை 70 வருடங்களாக நடத்தி வந்திருக்கிறார்கள்.

அதன் தொடர்ச்சியாக இன்றைக்கும் எல்லைக் கிராமமாக இருக்கின்ற வவுனியா நெடுங்கேணி பிரதேசத்தில் ஒரு போராட்டத்தை இப்பிரதேச மக்களும் வவுனியா பிரதேசத்தை சேர்ந்த மக்களும் ஒன்று கூடி நடத்தி, அரசுக்கு தமது வேண்டுகோளை விடுக்கிறார்கள்.

சிங்கள குடியேற்றங்களை மீள்பெற வேண்டும், சிங்கள குடியேற்றங்கள் நிறுத்தப்பட வேண்டும்.

தமிழர்களுடைய பிரதேசத்தையும் அவர்களுடைய இனப்பலத்தையும் நிரூபிக்க வேண்டும். அந்த இனப்பலம்தான் எமது தேசத்தையும் மக்களையும் பாதுகாக்கக் கூடிய ஆட்சியுரிமை வழங்க அத்திபாரமாக இருக்கக்கூடும்.

அத்துடன், இந்த அரசாங்கம் விலைவாசி உயர்வை மேலும் மேலும் அதிகரிக்கின்ற நடவடிக்கைகளை எடுத்து வருகிறது. அரசாங்க உழியாளர்களாக இருப்பவர்களுக்கு சம்பளம் போதாமல் இருக்கிறது.

விவசாயிகள் தங்கள் உற்பத்திகளை செய்ய முடியாமல் இருக்கிறார்கள். அவர்களுக்குத் தேவையான உரம் வழங்கப்படுவதில்லை. அவர்களுடைய உற்பத்திகளை விற்பனை செய்ய முடியவில்லை.

அதேபோல் கடற்றொழில் புரியும் மீன்வர்கள் மிகச் செல்வச்செழிப்புடன், வளமாக வாழ்ந்தவர்கள். இன்று அவர்களுடைய மீன்வளம் அழிக்கப்படுகிறது.

அவர்கள் அன்றாட வாழ்க்கையையே வாழமுடியாமல் - அவர்கள் தம் தொழிலைச் செய்யமுடியாமல் வறுமைக்கோட்டின் கீழ், பசி, பட்டினியோடு வாழ்ந்து சாவை நெருங்கி கொண்டிருக்கிறார்கள்.

இப்பொழுது வரவு - செலவு திட்டம் அறிவிக்கப்பட்டாலும் இந்த விலைவாசி மேலும் மேலும் அதிகரிப்பதற்கான நடவடிக்கைகள்தான் இந்த வரவு - செலவு திட்டத்தில் காணப்படுகின்றன. இந்த வரவு - செலவு திட்டத்தினால் எமது மக்களுடைய

பிரச்சினைகள். நெருக்கடிகள், விலைவாசி உயர்வுச் சிக்கல் போன்றவை எந்த வகையிலும் தீர்க்கப்பட முடியாது என்பதை மிகத் தெளிவாகச் சொல்லிகொள்ள விரும்புகிறோம்.

ஆகவே, எமது பிரதேசத்தில் தமிழ் மக்களுக்கு சொந்தமான நிலங்கள் பாதுகாக்கப்பட வேண்டும். எமது அடையாளம், உரிமை என்பன நிலைநிறுத்தப்பட வேண்டும் என்ற கோரிக்கையினை முன்னிறுத்துகின்றோம். - எனத் தெரிவித்தார்.

14 ஆயிரத்தை...

(முதலாம் பக்கத் தொடர்ச்சி...)

அதன்படி, நாட்டில் கொவிட் தொற்றுக்கு உள்ளாகி உயிரிழந்தவர்களின் எண்ணிக்கை 14,016 ஆக அதிகரித்துள்ளது. அதேசமயம் நேற்று இதுவரை 732 பேருக்கு கொவிட் தொற்று உறுதிப்படுத்தப்பட்டுள்ளது.

அதன்படி, நாட்டில் இதுவரை பதிவான மொத்த கொவிட் தொற்றாளர்களின் எண்ணிக்கை 5,52,274 ஆக அதிகரித்துள்ளது.

இதேவேளை, கொரோனா தொற்றில் இருந்து மேலும் 382 பேர் பூரணமாக குணமடைந்து வீடுதிரும்பியுள்ளனர் என சுகாதார அமைச்சு தெரிவித்துள்ளது.

இதற்கமைய, இதுவரை கொரோனா தொற்றில் இருந்து பூரணமாக குணமடைந்தவர்களின் எண்ணிக்கை 5,24,311 ஆக அதிகரித்துள்ளது.

வண.பிதா சிறில்...

(முதலாம் பக்கத் தொடர்ச்சி...)

திணைக்களத்தில் இருந்து வெளியேறினார்.

குற்றப் புலனாய்வு திணைக்களத்தில் ஆஜராகமாறு விடுக்கப்பட்ட அழைப்பை அடுத்து, அருடதந்தை சிறில் காமினி பெர்ணான்டோ நேற்றுக் காலை 10 மணிக்கு குற்றப் புலனாய்வு திணைக்களத்தில் ஆஜராகியிருந்தார்.

உயிர்த்த ஞாயிறு தாக்குதல் சம்பவம் தொடர்பில் அவர் வெளியிட்ட கருத்து சம்பந்தமாக தேசிய புலனாய்வு பிரிவின் பணிப்பாளர் மேஜர் ஜெனரல் சுரேஷ் சாலே செய்த முறைப்பாட்டின் அடிப்படையில் அவரிடம் வாக்குமூலம் பெறப்பட்டதாகவும் தெரிவிக்கப்படுகின்றது.

யாழில் எரிபொருள்...

(முதலாம் பக்கத் தொடர்ச்சி...)

வீதமான எரிபொருள் மட்டுமே சப்புகள் கந்த எரிபொருள் சுத்திகரிப்பு நிலையத்தில் இருந்து மக்கள் பயன்பாட்டிற்காக பெற்றுக் கொள்ளப்படுகிறது.

யாழ்.மாவட்டத்திற்கு தேவையான எரிபொருள் தேவையான அளவு கையிருப்பில் உள்ளமையால் எரிபொருள் நிரப்பு நிலையங்களில் மக்கள் முண்டியடிக்க வேண்டியதில்லை என்றும் மாவட்ட செயலர் தெரிவித்தார்.

அரசுக்கு எதிராக திண்டு திட்டமிட்டபடி போராட்டம்



ஐக்கிய மக்கள் சக்தி அறிவிப்பு

ஐக்கிய மக்கள் சக்தியால் நாளை கொழும்பு - ஹைட்பார்க் பகுதியில் நடத்தத் திட்டமிட்டபட்டுள்ள போராட்டத்தை சுகாதார சேவைகள் பண்பாளர் வெளியீட்டுள்ள சுகாதார வழிமுறைகளுக்கு அமைவாக முன்னெடுக்குமாறு ஐக்கிய மக்கள் சக்திக்கு உத்தரவிடுமாறு பொலீஸார் விடுத்திருந்த கோரிக்கையை கொழும்பு பிரதான நீதவான் நீதிமன்றம் நிராகரித்துள்ளது.

இதன்படி, விவசாயத்துக்கும் பாடசாலைக் கல்வி மற்றும் பொருளாதாரத்துக்கும் இந்த அரசு ஏற்படுத்திவரும் அழிவைத் தடுப்பதற்காகவும், தமது எதிர்ப்பை வெளிப்படுத்தும் நோக்கிலும் இந்தப் போராட்டத்தைத் திட்டமிட்டவாறு

முன்னெடுக்கவுள்ளதாக ஐக்கிய மக்கள் சக்தியின் பொதுச்செயலாளர் ரஞ்சித் மத்தும பண்டார எம்.பி. அறிவித்துள்ளார். கொழும்பில் நேற்று நடைபெற்ற ஊடகவியலாளர் சந்திப்பிலேயே அவர் மேற்கண்டவாறு கூறியுள்ளார்.

இதேவேளை, எத்தடைவரினும் எமது போராட்டத்தை நிறுத்தப்போவதில்லை. கொரோனாவுக்கு மத்தியிலும் அன்று இந்திய விவசாயிகள் டெல்லியைச் சுற்றி வளைத்தனர். அதேபோல் இன்று நாம் கொழும்பைச் சுற்றிவளைப்போம் என்று

ஐக்கிய மக்கள் சக்தியின் நாடாளுமன்ற உறுப்பினர் ராஜித சேனாரத்ன தெரிவித்துள்ளார். இந்தப் போராட்டத்தில் அனைத்து மக்களும் பங்கேற்று அரசுக்கான தமது எதிர்ப்பை வெளியிட வேண்டும் என்றும் அவர் கேட்டுக்கொண்டுள்ளார்.

வேகமெடுக்கும் கொரோனா தொற்று, மரணம் அதிகரிப்பு சுகாதார அமைச்சு எச்சரிக்கை

தொடர்ச்சியாகக் கடந்த சிலதினங்களாகக் கொரோனா வைரஸ் தொற்று நோயாளிகளின் எண்ணிக்கையும் மரணங்களின் தொகையும் அதிகரித்து வருகின்ற நிலையில் பொதுமக்கள் மிகவும் கவனமாகவும் பொறுப்புடனும் செயற்பட வேண்டும் என சுகாதார அமைச்சு கேட்டுக்கொண்டுள்ளது.

குறிப்பாக திருமண வைவங்கள், மரண நிகழ்வுகள் உள்ளிட்ட நிகழ்வுகள் காரணமாகவே வைரஸ் தொற்று நோயாளிகளின் எண்ணிக்கை அதிகரித்து வருகின்றது எனவும், சுகாதார வழிமுறைகளை முறையாகப் பற்றாது மக்கள் அலட்சியம் காட்டி வருகின்றனர் எனவும் அமைச்சு தெரிவித்துள்ளது.

இந்தநிலை தொடருமானால் நோயாளிகளின் எண்ணிக்கை மேலும் அதிகரிக்கலாம் என்றும், அதனால் மக்களே பல்வேறு பாதிப்புகளை எதிர்நோக்க வேண்டிவரும் என்றும் அமைச்சு எச்சரிக்கை விடுத்துள்ளது.

கடந்த இரண்டு நாட்களாக

கப் புதிய வைரஸ் தொற்று நோயாளிகளின் எண்ணிக்கை 700 ஐத் தாண்டியுள்ள நிலையில் நேற்று அது 718 ஆக அதிகரித்துள்ளது எனவும், மரணங்களின் தொகையும் கடந்த 3 நாட்களாக 20 ஐக் கடந்துள்ளது எனவும் அமைச்சு சுட்டிக்காட்டியுள்ளது.

கடந்த வாரத்தோடு ஒப்பிடுகையில் இந்த வாரத்தில் கொரோனா வைரஸ் தொற்று நோயாளிகளின் எண்ணிக்கை மற்றும் மரணங்களும் அதிகரித்துள்ளன.

அதற்கிணங்க நாட்டில் இதுவரை மொத்தமாக 5 லட்சத்து 49 ஆயிரத்து 500 பேர் கொரோனா வைரஸ் தொற்று நோயாளிகள் இனங்காணப்பட்டுள்ள நிலையில், அவர்களில் 5 லட்சத்து 23 ஆயிரத்து 503 பேர் பூரண குணமடைந்துள்ளனர் எனவும், மேலும் 12 ஆயிரத்து 25 பேர் பல்வேறு வைத்தியசாலைகள் மற்றும் சிகிச்சை நிலையங்களிலும் சிகிச்சை பெற்று வருகின்றனர் எனவும் சுகாதார அமைச்சு மேலும் தெரிவித்துள்ளது.

கொழும்பு போராட்டத்தில் கலந்துகொண்ட 12 விரிவுரையாளர்களுக்குக் கொரோனா!

ஆர்ப்பாட்டத்தில் கலந்துகொண்ட தேசிய கல்வி விஞ்ஞானபீட விரிவுரையாளர்களில் 12 பேருக்குக் கொரோனா வைரஸ் தொற்று உறுதிப்படுத்தப்பட்டுள்ளது.

தேசிய கல்வி விஞ்ஞான பீட விரிவுரையாளர் தொழிற்சங்கத்தினால் கடந்த திங்கட்கிழமை கொழும்பு - இசுரூபாயவில் அமைந்துள்ள கல்வி அமைச்சுக்கு முன்னால் எதிர்ப்பு ஆர்ப்பாட்டம் முன்னெடுக்கப்பட்டது.

கல்வி அமைச்சால் தேசிய கல்வி விஞ்ஞான பீடத்தைப் பல்கலைக்கழக மாணியங்கள் ஆணைக்குழுவினுடாக ஆசிரியர் பல்கலைக்கழகமாகத் தர முயர்ந்தும் நடவடிக்கைகளைத் தாமதப்படுத்தியமைக்கு எதிர்ப்புத் தெரிவித்தே இந்த எதிர்ப்புப்

போராட்டம் முன்னெடுக்கப்பட்டது.

இந்தப் போராட்டத்தில் கலந்து கொண்ட கருத்துறை மாவட்டத்தில் அமைந்துள்ள விஞ்ஞானபீடத்தின் விரிவுரையாளர்கள் இருவருக்கு மேற் கோள் எப்பட்ட அண்டிஜன் பரிசோதனையில் கொரோனாத் தொற்று உறுதிப்படுத்தப்பட்டுள்ளது.

இவ்வாறு தொற்றுக்குள்ளான விரிவுரையாளர்களில் ஒருவரின் குடும்பத்தில் அனைத்து அங்கத்தவர்களுக்கும் தொற்று உறுதிப்படுத்தப்பட்டுள்ளது.

இதேவேளை, இந்த எதிர்ப்பு ஆர்ப்பாட்டத்தில் கலந்துகொண்ட தென் மாகாணத்திலுள்ள ஆசிரியர் கலாசாலையின் விரிவுரையாளர்களுக்கு மேற்கொள்ளப்பட்ட பி.சி.ஆர். பரிசோதனையில் 10 பேருக்குக் கொரோனாத்தொற்று உறுதிப்படுத்தப்பட்டுள்ளது.

'யுகதனவி' ஒப்பந்தத்துக்கு எதிரான சமர் தொடருமாம் கம்மன்பில கூறுகின்றார்



மக்களுக்கு வழங்கப்பட்ட உறுதிமொழிகள் மீறப்படுவதால்தான் அரசில் இருந்துகொண்டு எதிரணிப் பணியைச் செய்கின்றோம். தொடர்ந்தும் போராடுவோம். மௌனம் காக்கமாட்டோம் என்று வலுசக்தி

அமைச்சர் உதய கம்மன்பில தெரிவித்தார்.

இது தொடர்பில் ஊடகங்களிடம் அவர் மேலும் கூறியதாவது:-

யுகதனவி ஒப்பந்தம் மற்றும் திரு கோணமலை உடன்படிக்கை ஆகியவற்றுக்கு எமது எதிர்ப்பை வெளியிட்டுள்ளோம். இந்த விடயத்தில் எமது நிலைப்பாடு மாறாது. பின்வாங்கவும் மாட்டோம். அடுத்த அமைச்சரவைக் கூட்டத்திலும் இது தொடர்பில் பேசுவோம்.

20ஆவது திருத்தச் சட்டம் நிறைவேற்றப்படும் போது அமைச்சரவையில் மௌனம் காத்து, வாத விவாதங்களில் பங்கேற்காமல் செய்த தவறை மீண்டும் செய்யமாட்டோம். அதற்காகவே தற்போது எமது கருத்துக்களை வெளிப்படையாக முன்வைத்து வருகின்றோம்.

அரசை சரியான பாதையில் வழி நடத்த வேண்டிய பாரிய பொறுப்பு எமக்கு உள்ளது - என்றார்.

தந்தையை இரும்புக்கம்பியால் தாக்கிக் கொலை செய்த மகன்

குருநாகல், நவ. 16 மனநலம் பாதிக்கப்பட்ட நபர், தனது தந்தையை இரும்புக் கம்பியால் தாக்கிப் படுகொலை செய்துள்ளார்.

இந்தச் சம்பவம் குருநாகல், பனாகமுவ பிரதேசத்திலுள்ள வீடொன்றில் இடம்பெற்றுள்ளது எனப் பொலிஸ் ஊடகப் பிரிவு நேற்று தெரிவித்துள்ளது.

சம்பவத்தில் பனாகமுவ, கோபாலகெதர பிரதேசத்தைச் சேர்ந்த 62 வயது நபரே மரணமடைந்துள்ளார்.

உயிரிழந்தவரின் சடலம்

குருநாகல் வைத்தியசாலையின் பிரேத அறையில் வைக்கப்பட்டுள்ளது.

இருவருக்கும் இடையில் ஏற்பட்ட முறுகலே இந்தச் சம்பவத்துக்குக் காரணம் என்று பொலிஸாரின் ஆரம்பகட்ட விசாரணைகளில் தெரியவந்துள்ளது.

சம்பவத்துடன் தொடர்புடைய 32 வயது நபரைக் கைது செய்துள்ள போகஸ் வெள பொலிஸார், மேலதிக விசாரணைகளை மேற்கொண்டு வருகின்றனர்.

மாணிக்கக்கல் அகழ்வில் ஈடுபட்ட இருவர் சிக்கினர்

நுவரெலியா, பொகவந்தலாவை பொலிஸ் பிரிவுக்குட்பட்ட கொட்டியாகல பிரதேசத்தில் அனுமதிப்பத்திரமின்றி மாணிக்கக்கல் அகழ்வில் ஈடுபட்ட இருவரைப் பொகவந்தலாவைப் பொலிஸார் கைது செய்துள்ளனர்.

பொகவந்தலாவை பிரதேசத்தைச் சேர்ந்த 43, 52 வயதுகளையுடைய இருவரே இவ்வாறு கைது

செய்யப்பட்டுள்ளனர் என்று பொலிஸ் ஊடகப்பிரிவு நேற்று தெரிவித்துள்ளது.

பொலிஸாருக்குக் கிடைக்கப் பெற்ற இரகசியத் தகவலையடுத்து மேற்கொள்ளப்பட்ட சுற்றிவளைப்பின் போதே குறித்த இருவரும் கைது செய்யப்பட்டுள்ளனர்.

இது தொடர்பில் பொலிஸார் மேலதிக விசாரணைகளை மேற்கொண்டு வருகின்றனர்.

இந்திய மீனவர்கள் 23 பேரும் நீபந்தனையுடன் விடுதலை! சொத்துக்கள் பறிமுதல்!

அத்துமீறிய மீன்பிடி நடவடிக்கையில் ஈடுபட்டிருந்தபோது கடற்படையினரால் கைது செய்யப்பட்ட இந்திய மீனவர்கள் 23 பேரும் பருத்தித்துறை நீதிமன்றத்தினால் நேற்றுநீபந்தனையுடன் விடுதலை செய்யப்பட்டுள்ளனர்.

இந்த மீனவர்கள் தொடர்பிலான வழக்கு விசாரணை நேற்று பருத்தித்துறை நீதிமன்றில் விசாரணைக்காக எடுத்துக்கொள்ளப்பட்டது.

இதன்போது, இதே மீனவர்கள் பத்து ஆண்டுகளுக்குள் இலங்கை கடல் எல்லைக்குள் கைது செய்யப்பட்டு பருத்தித்துறை நீதிமன்றில் முற்படுத்தப்பட்டால் சிறைத்தண்டனையை அனுபவிக்க நேரிடும் என்று உத்தரவிடப்பட்டது.

அதேவேளை, மீனவர்கள் பயணித்த படகுகள் இரண்டு, இழுமடி உட்பட்ட உபகரணங்களும் பறிமுதல் செய்யப்படுகின்றன என நீதிமன்றத்தால் அறிவிக்கப்பட்டது. மீனவர்களைத் தாயகம் அழைத்துச் செல்வதற்கான நடவடிக்கையை இந்தியத் துணைத்துரகம் மேற்கொள்ளும் என்று எதிர்பார்க்கப்படுகிறது.

★ விளையாட்டு நிகழ்வுகளில் பார்க்கையாளர்கள் அனுமதி இல்லை.
★ திருமண நிகழ்வுகளின்போது மண்டபத்தின் வழக்கமான கொள்ளளவு திறனில் மூன்றில் ஒரு பங்கினர் பங்கேற்க முடியும். எனினும் 100 பேருக்கு மேற்பட்டவர்கள் கூட அனுமதி இல்லை.
★ வெளிப்புற நிகழ்வுகளில் 150 பேர் வரை அனுமதிக்கப்படுவார்கள்.
★ இறுதிச் சடங்குகளில் ஒரே நேரத்தில் 20-க்கு மேற்படாதவர்கள் பங்கேற்க முடியும். அத்துடன், ஒருவர் இறந்து 24 மணி நேரத்திற்குள் இறுதிச் சடங்குகள் செய்யப்பட வேண்டும்.

கொவிட் பரவலை...

(முதலாம் பக்கத் தொடர்ச்சி...)
கட்டுப்பாடு விதிக்கப்பட்டுள்ளதன் வரையறுக்கப்பட்ட தொகையினரே பங்குபற்ற முடியும் என்றும் சுகாதார அமைச்சு அறிவித்துள்ளது.

அத்துடன், வீடுகளில் வெளியார் 10 பேருக்கு மேல் ஒன்றுகூடவும் தடை விதிக்கப்பட்டுள்ளது.

புதிய வழிகாட்டலில் தெரிவிக்கப்பட்டுள்ள விவரங்கள் வருமாறு:-

★ வீடுகளை விட்டு தேவையில்லாமல் வெளியே செல்வதைத் தவிர்க்கவும். இதன் மூலம் குடும்பத்தில் உள்ள ஏனையவர்களுக்கும் தொற்று அபாயத்தைக் குறைக்க முடியும்.

★ மெய்நிகர் சந்திப்புகள் வலுவாக ஊக்குவிக்கப்படுகின்றன.

★ மண்டபம், நிகழ்விடத்தில் இடம் பெறும் நிகழ்வுகள், ஒன்றுகூடல்களில் நிகழ்விடத்தின் மொத்த கொள்ளளவில் மூன்றில் ஒரு பங்கினரே பங்கேற்க முடியும். மொத்த பங்கேற்பாளர் தொகை 150க்கு மேற்படாமல் இருந்தல் வேண்டும்.

★ உள்ளூரங்குகளில் நிகழ் விடத்தின் கொள்ளளவில் மூன்றில் ஒரு பங்கினர் - 100 பேருக்கு மேற்படாத வகையில் - பங்கேற்க அனுமதிக்கப்படுகிறது.

★ வெளிப்புற தனிப்பட்ட கூட்டங்களுக்கு அனுமதி இல்லை.

★ வர்த்தக மையங்கள் சுகாதார அதிகாரிகளின் கடுமையான மேற்பார்வையின் கீழ் மொத்த விவியாரத்திற்காகத் திறக்க அனுமதிக்கப்படும்.

★ உணவு கையாளும் நிலையங்களில் அதன் கொள்ளளவு திறனுக்கு மூன்றில் ஒரு பங்கினர் பங்கேற்ற அனுமதிக்கப்படும். மொத்தநபர்களின் எண்ணிக்கை 75 - க்கு மேற்படலாகாது.

★ பலசரக்குக் கடைகள், மருந்தகங்கள், பல்பொருள் அங்காடிகள் அதன் கொள்ளளவு திறனில் ஒரு குறிப்பிட்ட நேரத்தில் மூன்றில் ஒரு பங்குக்கு மேற்படாதவர்கள் அனுமதிக்கப்படலாம்.

★ வங்கிகள் உள்ளிட்ட நிதி நிறுவனங்களில் ஒரே நேரத்தில் 15 நபர்கள் மட்டுமே அனுமதிக்கப்படலாம். மீதமுள்ள வாடிக்கையாளர்கள் மையங்களுக்கு வெளியே ஒரு மீற்றா இடைவெளியைப் பேணக் கூடியவாறு வரிசையில் நிற்க வேண்டும்.

★ சலூன்கள், தையலகங்களில் முன் கூட்டிய பதிவுகள் மூலம் வாடிக்கையாளர்கள் அனுமதிக்கப்பட வேண்டும்.

★ பாடசாலைகள் குறித்து கல்வி அமைச்சு தீர்மானிக்கும்.

★ பகல்நேர பராமரிப்பு நிலையங்கள், முன்பள்ளிகள் திறக்க அனுமதிக்கப்படுகின்றன.

★ பல்கலைக்கழகங்கள் உள்ளிட்ட உயர் கல்வி நிறுவனங்கள் குறித்து மாணிய ஆணைக்குழு தீர்மானங்களை எடுக்கும்.

★ தொழிற்பயிற்சி நிறுவனங்கள் அதன் மொத்த கொள்ளளவு திறனில் 50 வீதம் பேரை ஒரே நேரத்தில் அனுமதிக்கலாம்.

★ நீதிமன்றங்கள் நீதிச் சேவைகள் ஆணைக்குழுவின் வழிகாட்டுதலின் கீழ் செயற்பட வேண்டும்.

★ திரையரங்குகள் மற்றும் உற்பயிற்சிக் கூடங்களில் அவற்றின் மொத்த கொள்ளளவு திறனில் 50 வீதமானவர்களை மட்டுமே ஒரே நேரத்தில் அனுமதிக்க முடியும்.

★ விளையாட்டு நிகழ்வுகளில் பார்க்கையாளர்கள் அனுமதி இல்லை.

★ திருமண நிகழ்வுகளின்போது மண்டபத்தின் வழக்கமான கொள்ளளவு திறனில் மூன்றில் ஒரு பங்கினர் பங்கேற்க முடியும். எனினும் 100 பேருக்கு மேற்பட்டவர்கள் கூட அனுமதி இல்லை.

★ வெளிப்புற நிகழ்வுகளில் 150 பேர் வரை அனுமதிக்கப்படுவார்கள்.

★ இறுதிச் சடங்குகளில் ஒரே நேரத்தில் 20-க்கு மேற்படாதவர்கள் பங்கேற்க முடியும். அத்துடன், ஒருவர் இறந்து 24 மணி நேரத்திற்குள் இறுதிச் சடங்குகள் செய்யப்பட வேண்டும்.

ஐ.நா. அறிக்கையாளர்...

(முதலாம் பக்கத் தொடர்ச்சி...)
ஒபொகாடா இம்மாதம் 26 ஆம் திகதி இலங்கைக்கு வரவுள்ளார்.

இலங்கையில் சில தினங்கள் தங்கியிருந்து அடிமைத்துவத்தின் சமகால வடிவங்கள் தொடர்பில் ஆராய்ந்து ஐ.நா.விற்கு அறிக்கையை சமர்ப்பிக்கவுள்ள அவர், இவ்விடயத்துடன் தொடர்புடைய தகவல்கள் மற்றும் தரவுகளைத் தனக்கு அனுப்பி வைக்குமாறும் சம்பந்தப்பட்ட தரப்பினரிடம் கோரியுள்ளார்.

குறிப்பாக தொழிலாளர் உரிமைகள், அடிமைத்துவம், வலுக்கடாயமாகத் தொழிலில் ஈடுபடுத்துதல், சிறுவர்களைத் தொழிலில் ஈடுபடுத்துதல் உள்ளடங்கலாக அடிமைத்துவத்தின் சமகால வடிவங்களுடன் தொடர்புடைய தகவல்களை அனுப்பி வைக்கலாம் என்று ரொமோயா ஒபொகாடா தெரிவித்துள்ளார்.

அதன்படி மேற்குறிப்பிட்ட விடயதானங்கள் தொடர்பான தகவல்கள் மற்றும் தரவுகளை அதனுடன் சம்பந்தப்பட்ட தரப்பினர் ohchr - srsaveryshun.org என்ற மின்னஞ்சல் முகவரியின் ஊடாக ஐ.நா.வின் விசேட அறிக்கையாளர் ரொமோயா ஒபொகாடாவிற்கு அனுப்பி வைக்க முடியும் என்பது குறிப்பிடத்தக்கது.

அழகிய நிலையில்...

(முதலாம் பக்கத் தொடர்ச்சி...)
அது தொடர்பில் கற்பிட்டி பொலிஸாருக்கும் தகவல் வழங்கியுள்ளனர்.

இதனையடுத்து, சம்பவ இடத்திற்கு நேற்றுக் காலை சென்ற கற்பிட்டி பொலிஸாருடன் இணைந்து தடயவியல் பொலிஸாரும் சடலம் தொடர்பில் விசாரணைகளை முன்னெடுத்தனர்.

சுமார் 40 வயது மதிக்கத்தக்க ஆண் ஒருவரின் சடலமே இவ்வாறு மீட்கப்பட்டுள்ளது.

அத்துடன், சடலம் அடையாளம் காண முடியாதவாறு உருக்குலைந்துள்ளதுடன், உடலின் மேற்பகுதியும் சிதைவடைந்திருப்பதனால் குறித்த உடலின் மேற்பகுதியை உயிரினங்கள் உட்கொண்டிருக்கலாம் என தாம் சந்தேகிக்கிறார்கள் எனப் பொலிஸார் தெரிவிக்கின்றனர்.

இதேவேளை, நேற்று மாலை நீதிவான் விசாரணையின் பின்னர் சடலம் பிரேதபரிசோதனைக்காக புத்தலங்குண்டு பகுதியிலிருந்து இயந்திரப் படகு மூலம் கற்பிட்டி நகருக்கு எடுத்துச் செல்லப்பட்டு அங்கிருந்து புத்தலம் தள வைத்தியசாலைக்குக் கொண்டு செல்லப்பட்டுள்ளதாகவும் பொலிஸார் குறிப்பிட்டனர்.

இந்தச் சம்பவம் தொடர்பில் கற்பிட்டி பொலிஸார் மேலதிக விசாரணைகளை மேற்கொண்டு வருகின்றனர்.

விபத்தில் உயிரிழந்த மாணவிக்கு நீதிகோரி கல்லூரி முன் கவனவீர்ப்பு



கீளிநொச்சி மத்திய கல்லூரி முன்பாக இடம்பெற்ற வீதி விபத்தில் மாணவி ஒருவர் உயிரிழந்தமையைக் கண்டித்து கவனவீர்ப்பு போராட்டம் முன்னெடுக்கப்பட்டது.

நேற்று காலை 8.15 மணி அளவில் கீளி நொச்சி மத்திய கல்லூரி முன்பாக மூன்று வாகனங்கள் ஒன்றுடன் ஒன்று மோதி ஏற்பட்ட விபத்தின் காரணமாக பாதசாரி கடவையைக் கடக்க முற்பட்ட பாடசாலை மாணவி ஒருவர் பாதசாரிகள் கடவையில் வைத்து மோதுண்டு உயிரிழந்துள்ளார்.

இந்த சம்பவத்தை கண்டித்து நேற்று

சிவில் சமூக அமைப்புக்களைச் சேர்ந்தோர் மற்றும் பாடசாலை அபிவிருத்தி சங்கத்தினர், பெற்றோர்கள், மாணவர்கள் என பலர் கலந்து கொண்டு கவனவீர்ப்பு போராட்டமொன்றை முன்னெடுத்தனர்.

இந்தப் போராட்டத்தில் வீதி ஒழுங்குகளைக் கடைப்பிடிக்க வேண்டிய பொலிஸார் உரிய காலத்தில் கடமையில் இருப்பதில்லை என்றும், வாகன சாரதிகள் விழிப்புணர்வு இன்றி வாகனங்களைச் செலுத்துகின்றனர் எனப் பல்வேறு விடயங்கள் சுட்டிக்காட்டப்பட்டது.

அடுத்த வாரம் முதல் பாடசாலைகள் அனைத்தும் முழுமையாக இயங்கும் கல்வி அமைச்சர் தெரிவிப்பு

அடுத்த வாரம் முதல் பாடசாலைகள் அனைத்தும் முழுமையாக இயங்கும் என்று கல்வி அமைச்சர் தினேஷ் குணவர்தன தெரிவித்துள்ளார்.

நேற்று நாடாளுமன்றத்தில் 2022 ஆம் ஆண்டுக்கான வரவு - செலவுத் திட்டத்தின் இரண்டாம் வாசிப்பு மீதான விவாதத்தில் கலந்துகொண்டு உரை யாற்றியபோதே இதனைக் குறிப்பிட்டார்.

அவர் மேலும் தெரிவித்ததாவது:-
அனைத்து தர மாணவர்களுக்கான கல்வி நடவடிக்கைகள் அடுத்த வாரம் மீண்டும் ஆரம்பிக்கப்படும்.

ஒக்ரோபர் முதலாம் திகதிக்குப் பின்னர் பாடசாலைகளின் கல்வி நடவடிக்கைகள் மீள் ஆரம்பிக்கப்பட்டன.

மாணவர்கள் மற்றும் ஆசிரியர்களின் பாதுகாப்பை உறுதி செய்ய அரசு அனைத்து நடவடிக்கைகளையும் எடுத்துள்ளது.

பாடசாலைகளை மீளத் திறப்பதற்கு முன்னர் 2 லட்சத்து 40 ஆயிரம் ஆசிரியர்களுக்குக் கொரோனாத் தடுப்பூசி



போட முடிந்தது - என்றார்.

தற்போது, ஆரம்பப் பிரிவு மற்றும் 10, 11, 12 மற்றும் 13 ஆம் தர மாணவர்களுக்கு கல்வி நடவடிக்கைகள் நடத்தப்படுகின்றன.

நாட்டில் கொரோனா வைரஸ் தொற்றாளர் எண்ணிக்கை அதிகரித்ததைத் தொடர்ந்து பல வாரங்களுக்குப் பாடசாலைகள் மூடப்பட்டன.



காரைநகர் விபத்தில் ஒருவர் பரிதாபச் சாவு

காரைநகர் டிப்போவுக்கு சமீபமாக நேற்று பிற்பகல் ஓட்டோ - மோட்டார் சைக்கிள் விபத்தில் மோட்டார் சைக்கிளில் வந்த ஒருவர் சம்பவ இடத்தில் பலியானார். மற்றொருவர் படுகாயமடைந்தார். பலியானவர் காரைநகர் நெய்தலைச் சேர்ந்தவராவார்.